

ב"ה

**אין ליכט**

**פון תורה**

ספר

**תורת חובות**

**הלבבות**

**שער חשבון הנפש**

**אידיש**

**108**

**הוצאת אמונה**

**ברוקלין נוא יארק,**

**שנת תש"מ לפ"ק**

## שער השמיני

# שער חשבון הנפש

דער מויער פון זעלע רעכענונג, די לעהרע ווי אזוי דער מענש דארף מיט זיך אליין האבען א חשבון

## פרק א'

האט דער מחבר געזאגט:

ווייל אין אונזער פאריגען מאמר איז גערעדט געווארען וועגען די גרונד זאכען פון תשובה און די תנאים, די בעדינגונגען פון תשובה, און אזוי ווי חשבון הנפש, זעלע רעכענונג, האבען א חשבון מיט זיך אליין, איז אויך איינע פון די זאכען וואס האבען א שייכות צו תשובה, דעריבער האב איך איינגעזעהן צו ריידען אין דיעזען שער וועגען דעם דאזיגען ענין. חשבון הנפש איז איינער פון די הויפט פאקטארען וואס בריינגען דעם מענשען מתקן צו זיין וואס ער האט קאליע געמאכט אדער ערפילען וואס ער האט פערפעהלט און ער זאל דורכדעם געהאלפען ווערען אין ביידע וועלטען, דא אויף דער וועלט און לעולם הבא, אזוי ווי דוד המלך זאגט אין תהלים: "חשבותי דרכי ואשיבה רגלי אל עדותיך" — איך האב בערעכענט מיינע וועגען, איך האב מיט זיך אליין א חשבון געהאט און איך האב זיך אומגעקעהרט צו דיין תורה.

אין דעם ענין פון חשבון הנפש דארפען מיר ערקלערען זעקס זאכען: וואס מיינט א חשבון האבען מיט דער זעלע; אויב איין מין חשבון איז גוט פאר אלעמען אדער ניט; אויף וויפילערליי אופנים האט דער מענש צו רעכענען זיך מיט זיך אליין; וואס פאר א נוצען בריינגט דער דאזיגער חשבון; אויב א מענש איז שטענדיג מחויב צו מאכען די דאזיגע חשבונות; און וואס דארפען זיין די פאלגען, דער פועל יוצא דערפון וואס א מענש היט אפ דעם ענין פון חשבון הנפש.

מיר וועלען געהן כסדר און ערקלעהרען צוערשט וואס חשבון הנפש מיינט. חשבון הנפש מיינט: האבען א ויכות מיט זיך אליין, דיסקוטירען מיט זיך אליין די ענינים פון דער תורה און די וועלט, דער שכל, הייסט עס, דארף זיך דורכ'טענהען מיט נפש הבהמית, מיט'ן טהיערישען אינסטינקט, וואס גע- פינט זיך אין מענשען, כדי ער זאל וויסען און זיך איבערצייגען וואס ער האט שוין אין זיין לעבען געטהאן און וואס ער האט נאך צו טהאן, פיעל ער איז נאכגעקומען גאט'ס געבאטען און פיעל ער איז נאך דעם בעשעפער פערבליעבען שולדיג.

און גאט האט אונז אָנגעזאגט דורך זיין נביא משה: "וידעת תיום והשבות

אל לבבך" — דו זאלסט היינט וויסען, בעטראכטען, אז גאט איז א גאט. עס איז אלזא א חוב, אז דער מענטש זאל טראכטען, דיסקוטירען די פראגע מיט זיך אליין אום צו איבערצייגט ווערען אז גאט איז א גאט און במילא וועט ער שוין וויסען זיינע פפליכטען צו איהם. דוד המלך זאגט אין תהלים: "טעמו וראו כי טוב ה'" — בעטראכט גוט און זעהט אז גאט איז גוט. אין דברי הימים א' איז דא א פסוק: "דע את אלוהי אביך ועבדהו" — ווייס, פערשטעה דעם גאט פון דיין פאטער און דינען איהם. און ווי אזוי קען מען א זאך וויסען? ווען מען טראכט זיך אין דעם אריין, און אויף דעם וואס האט ניט מיט זיך קיין חשבון הנפש, וואס טראכט ניט וואו ער האלט אין דער וועלט בנוגע גאטעס דיענסט, זאגט דער נביא ישעיה: "ולא ישיב אל לבו ולא ידעת ולא תבונה" — ער בעדענקט זיך ניט, ער בעטראכט ניט און ער האט קיין וויסען און קיין פער שטאנדר. עס זיינען דא נאך פסוקים אין די הייליגע שריפטען וואס זאגען ארויס דעם געדאנק, אז עס ליגעט א פפליכט אויפ'ן מענטשען צו דענקען, צו טראכטען צו מאכען חשבונות מיט זיין נשמה, אום צו וויסען פיעל ער האט שוין אפ' געצאהלט און פיעל ער האט נאך איהם צו צאהעלען.

## פרק ב'

איצט געהען מיר צום צווייטען פונקט: אויב דער חשבון הנפש איז פאר אלעמען גלייך אדער ניט, דאס הייסט: אויב די ארט און ווייזע פון זעעלע רעכענונג איז איינע און די זעלבע פאר אלע מענטשען אדער זיי זיינען פער שיערען.

אויף דיעזער פראגע וועל איך ענטפערען, אז דאס רעכענען זיך מיט זיך אליין דארף ניט זיין שטענדיג און ביי אלעמען אויף איינעם און דעמזעלבען אופן. דאס ווערט געענדערט לויט די אנערקענונג, שכל און קלאהרען פער שטאנדר פון מענטשען. דער יעניגער וואס האט מעהר שכל און אנערקענט די טובות וואס ער האט גענאסען פון בעשעפער, האט אן אנדער חשבון מיט זיין זעעלע, און דער יעניגער וואס זיין שכל איז טעמפ און ער פערשטעהט ווייניגער צו אנערקענען גאט'ס טובות, דארף האבען אן אנדער חשבון.

יעדער איינער דארף דיסקוטירען די זאך אין זיינע געדאנקען לויט זיין בעגריפע וועגען די אלגעמיינע גומעס וואס גאט טהוט מיט מענטשען און דאס וואס ער טהוט מיט איהם אליין. אין דער תורה ווערט געזאגט: "וידעתם היום כי לא את בניכם אשר לא ידעו ואשר לא ראו" — איהר זאלט היינט וויסען און אנערקענען מיד אלס אייער גאט, ווארום איך האב ניט גערעדט צו אייערע קינדער וואס האבען ניט געוואוסט און ניט געזעהן די גרויסע נסים, וואס איך האב געטהאן אין מצרים און אין דער מדבר. איך האב דאך גערעדט צו אייך וואס איהר האט אלעס געזעהן מיט אייערע אויגען. דאס מיינט צו זאגען, אז גאט'ס טענות צו די יוצאי מצרים זיינען געווען שטארקער ווי צום שפעטערען דור, וואס האט כלוין געהערט און ניט געזעהן די גרויסע וואונדער. גאט האט דאמאלס געזאגט צו די אידען: "איהר יוצאי מצרים, וואס איהר האט מיט אייערע אויגען געזעהן די אותות ומופתים וואס איך האב פון אייערמוועגען געטהאן, זייט מעהר מחויב צו דיענען מיד ווי אייערע קינדער וואס האבען דאס ניט געזעהן".

## שער חשבון הנפש

און אזוי ווערט אויך געזאגט ביי אנדערע מענטשען, אז זייערע פפליכטען צו גאט ב"ה זיינען פערשיעדען לויט די טובות וואס זיי האבען פון איהם און לויט ווי זיי פערשטעהען צו אנערקענען די טובות. פאָלגליך, איז דער חשבון הנפש אויך ניט ביי אלעמען גלייך. דער וואס האט מעהר גענאָסען און ווייס איז פארשטעהט מעהר האט איין חשבון הנפש, און דער וואס האט ניט אזוי פיעל גענאָסען און פערשטעהט ניט אזוי פיעל, איז זיין חשבון מיט דער זעלע או אנדערע.

אבער דער מאמין, דער וואס גלויבט אין גאט, דארף ניט לעבען אהן חשבון. ער איז מחויב צו רעכענען מיט זיך אליין אויב ער איז יוצא גענען בעשעפער לויט זיין וויסען און בעגריעה. יעדער איינער דארף זיך אריינ-טראכטען אין דעם לויט זיין מעגליכקייט און וואס פאר א גוטע טהאט עס קומט איהם צום האנד זאָל ער ניט שפארען קיין מיה און עס טהאָן און דורכפיהרען אזוי ווייט ווי ער איז אימשטאנד. און דאָס וואָס ער קען ניט אויספיהרען צו טהאָן, זאָל ער, לכל הפחות וויסען, אז ער דארף דאָס טהאָן און חשק האבען צו טהאָן דאָס, אזוי ווי דוד המלך זאָגט אין תהלים: "אחלי יכונו דרכי לשמור חוקיך" — איך בעט דיר, גאט, זאָלען מיינע וועגען זיין געריכטעט צו היטען דיינע געזעץ. דאָס הייסט: ווען עס קומט מיר א מצוה צו דער האנד, זאָלסטו מיר העלפען איך זאָל זי קענען דורכפיהרען, און איז אן אנדער פלאץ זאָגט ער: "הנחמדים מזהב ומפז רב" — די תורה און מצוות זיינען ביי מיר מעהר חשוב און געשעצט ווי גאלד און א סך גינגאלד. דאָס הייסט: ווען אפילו איך בין ניט אימשטאנד צו טהאָן וועלכע ניט איז מצוה, איז זי אבער ביי מיר חשוב און טהייער און איך האב צו איהר גרויס חשק.

און ווען א מענטש מאכט דעם רעכענונג מיט זיך און ער ווייס אז ער איז א בעל חוב צום בעשעפער און וויל מיט'ן גאנצען הארצען אפצאהלען איהם דעם חוב, כאטש ער קען דאָס ניט בעווייזען, משפט איהם גאט לכף זכות, רעכטפערטיגט ער איהם און האלט איהם ניט פערנאנטווארטליך פאר דעם. דער מענטש איז אבער מחויב אין אזא פאל צו ווארטען און האַפען אויף דער צייט ווען ער וועט קענען מקים זיין די מצוה וואָס ער קען איצט ניט טהאָן. ער טאָר דאָס ניט האלטען פאר א תירוץ, פאר א פערטהיידגונג און דענקען אז וויבאלד ער איז ניט אימשטאנד דורכצופיהרען א גוטען טהאט, איז ער שוין דערפון פטור און ער מעג עס פערנאכלעסיגען און פערגעסען. ער טאָר אזוי ניט טהאָן, ווייל דאָס קען איהם שלעכטעס בריינגען צום יום הדין, ווען ער וועט דארפן אָפגעבען חשבון אויף זיינע אלע מעשים, אזוי ווי דער חכם זאָגט אין משלי: "בז לדבר יחבל לו" — ווער עס איז מבזה, ווער עס ניעדער-שעצט א זאך פון דער תורה, ביילט ער זיך אליין, וועט ער ענדליך, הייסט עס, דערפאר ליידען.

## פרק ג'

וועגען דער פראגע: אויף וויפיעלערליי אופנים דער מענטש דארף זיך רע-כענען מיט זיך אליין, איז וויפיעל פונקטען, הייסט עס, בעשטעהט דער חשבון הנפש? אויף דעם וועל איך זאָגען, אז חשבונות זיינען דא א סך, אבער איך וועל ערקלעהרען דרייסיג פון זיי, וואָס ווען דער מענטש האט זיי אין זינען און נעהמט

אויף זיך צו טראכטען וועגען זיי און געדענקט זיי שטענדיג, ווייס ער אימער זיינע פפליכטען צו גאט.

ערשטענס, האט א מענש צו בעטראכטען זיך אליין, זיין אייגענעם "איד", וואס ער זעלבסט איז. ער דארף זיך אריינטראכטען אין דעם אנהויב פון זיין עקזיסטירען אויף דער וועלט, ווי ער איז געווארען פון ניט עקזיסטירענדעס, ווי ער איז פערוואנדעלט געווארען אין א וועזען פון גאר ניט, ניט האבענדיג קיינע מעלות, קיינע וועלכע עס איז פארציגע אז גאט זאל איהם בעשאפען. ער דארף געדענקען, אז דאס וואס ער איז געבראכט געווארען אויף דער וועלט איז דאס א חסד און א גוטסקייט פון גאט. ער דארף פערשטעהען מיט'ן שכל, אז ער, דער מענש, איז חשוב'ער און דערהויבענער פון אנדערע בעשעפעניסען. ער האט מעהר אייגענשאפטען, שטעהט אין א העכערע מדרגה פון אלע חיות און בהמות, וואקסונגען, מעטאלען און אנדערע שאפונגען. אז ער וועט מיט זיך האבען דיעזען רעכענונג, וועט ער וויסען ווי ווייט ער איז מחויב צו דאנקען און לויבען דעם בעשעפער פאר מאכען איהם פאר דעם פער, פאר דעם ער האבענסטען פון אנדערע שאפונגען אויף דער וועלט.

דער מענש דארף זיך נעהמען א משל, ווי וואלט געווען ווען זייענדיג א זויג קינד וואלט איהם זיין מוטער אוועקגעווארפען ערגיץ אויף א וועג, און איינער וואלט איהם צוגענומען, געבראכט צו זיך אהיים און אויסגעהאדעוועט און געמאכט פאר א מענשען, — ווי וואלט ער יענעם גוטגעהאדעוועט געדארפט דאנקען און געהארגאס זיין פאר די טובות וואס ער האט מיט איהם געטאן. אז ער וועט דאס גוט בעטראכטען, וועט ער שוין פערשטעהען און וויסען אויף ווי ווייט ער איז מחויב צו דאנקען גאט און אויספאלגען זיינע געבאטען פאר די גוטעס וואס ער האט פון איהם גענאסען און געניסט שטענדיג. און דארויף האט משה רבנו געשטראפט די אידען און זיי געזאגט: "הלח' תגמלו זאת עם נבל ולא חכם?" צי צו גאט צאלהט איהר אזוי, איהר אונ' ווירדיגעס נארישעס פאלק? איז דאס רעכט, הייסט עס, אז איהר זאלט גאט זיין דערוועדער, בעת איהר האט פון איהם אזוי פיעל טובות געהאט? איז יחזקאל קאפיטעל ט"ז ווערט אויך גערעדט וועגען דיעזען ענין.

צווייטענס, דארף דער מענש מיט זיך האבען א רעכנונג וועגען די גרויסע טובות וואס גאט האט מיט איהם געטאן אין צוזאמענשטעלען זיין גוף, פער-פאלקאמענען זיין אויסזעהען און אייגענשאפטען. ער דארף שטענדיג אין זינען האבען ווי דער בעשעפער האט איהם ארויסגעצויגען פון זיין מוטערס בויד און האט איהם צוגעגרייט שפיץ פריהער פאר זיין קומען אויף דער וועלט און שפעטער, שטענדיג לויט זיין פעהיגקייט צו פערדייהען שפיץ און לויט זיין בעדערפעניס, ער דארף זיך אלע מאל בעדענקען, וואס וואלט געווען ווען ער וואלט בעשאפען געווארען אהן אויגען, אהן הענד אדער אהן פיס און א מענש זאל קענען און עס איהם נאכהער צומאכען, ווי וואלט ער יענעם מענשען דאנקבאר געווען און ווי געהארגאס וואלט ער איהם געווען און טריי געדיענט דערפאר. ווען ער וועט מאכען דיעזען חשבון, וועט ער וויסען אויף ווי ווייט ער דארף דאנקבאר זיין דעם בורא יתברך און ערפילען זיין רצון דערפאר וואס ער האט איהם בעשאפען א גאנצען מענש מיט אלע זיינע אברים, פאל-קאם אהן פעהלערען, אזוי ווי דער פסוק זאגט אין איוב: "וכר נא כי כתמר

עשיתני" — געדענק, אז דו האסט מיך געמאכט אזוי ווי ליהם, און ווי עס ווערט דארט ווייטער געזאגט.

דריטענס, מוז זיך דער מענש רעכענען מיט דעם וואס גאט האט איהם געגעבען שכל און פערשטאנד מיט א סך גוטע און שעהע מדות וואס דיא ניט־דערעוודיגע בעשעפעניסען בעזיצען ניט, אזוי ווי עס ווערט געזאגט אין איוב: "מלפנו מבהמות ארץ ומעוף השמים יחכמנו" — גאט האט אונז מענשען געלערענט מעהר פון די בהמות פון דער ערד און אונז קלייגער געמאכט פון די פויגל וואס פליהען אונטער'ן הימל. דער מענש דארף זיך בערע־כענען: ווי וואלט געווען אז ער וואלט ניט געהאט קיין שכל און וואלט געלעבט ווי א בהמה, און א מענש וואלט איהם די דאזיגע אייגענשאפט געשענקט און וואלט געעפענט זיינע אויגען צו וויסען און פערשטעהען אלעס, — ווען אזא זאך וואלט פאסירט, וואלטען דען זיינע גאנצע לעבענס טעג גענוג געווען צו דאנקען און לויבען יענעם פאר דער מתנה טובה, דעם פערשטאנד, וואס ער האט איהם געשענקט? היינט אז דער בעשעפער גיט דעם מענשען שכל און די אנדערע טובות וואס ער טהוט מיט אונז זיינען אונגעדליך, אזוי ווי דער פסוק זאגט אין תהלים: "רבות עשית אתה ה'" — דו גאט האסט מיט אונז מענשען זעהר פיל געטהאן, דארפן מיר איהם דאס געוויס שטענדיג דאנקען און לויבען און נאכקומען זיינע געבאטען.

פערטענס, דארף דער מענש מיט זיך אליין בערעכענען ווי גרויס גאט'ס חסד איז וואס ער האט איהם ערוועקט צו א זאך וואס גיט איהם לעבען אין ביידע וועלטען, די תורה וואס פערשאפט איהם עולם הזה און עולם הבא, און וואס געהט אוועק זיין בלינדקייט, זיין אונגוויסענהייט און דערלייכט זיינע אויגען צו דערנעהנטערען איהם צו זיין גאט און דיא אמת'ע לעהרע פון זיין בעשעפער. דורך דער תורה ווייס דער מענש ווי צו דיענען גאט, וואס דאס פערשאפט איהם גליק אין ביידע וועלטען, אזוי ווי דוד המלך זאגט אין תהלים קאפיטל י"ט, דער מענש דארף זיך אין זיינע געהמען: ווי וואלט געווען אז נאכדעם ווי ער האט שוין פערשטאנען די מעלות פון דער תורה וואלט זי, די תורה, פון איהם פערנעמען געווארען און עס וואלט געקומען א מענש און אומגעקעהרט צוריק זיין זכרון און ער וואלט וויעדער געוואוסט און פער־שטאנען דיא תורה אזוי ווי פריהער, וואלט ער יענעם מענשען געדארפט אפ־דאנקען? און וואלט ער אימשטאנד געווען אפצודאנקען איהם? היינט אז גאט האט איהם לכתחילה געגעבען דעם געפיהל צו לערנען און פערשטעהען די תורה און ער העלפט איהם מקיים צו זיין איהרע מצות, דארף ער איהם געוויס דאנקען און זיך סטארען מיט אלע מעגליכקייטען צו זיין בעהעפט צו דער תורה און נאכקומען איהרע געבאטען, אזוי ווי דער משורר זאגט אין תהלים: "חשתי ולא התמחמתי" — איך אייל זיך און לייג ניט אפ צו היטען גאט'ס מצוות, אדער: „מה אהבתי תורתך" — ווי ליעב האב איך, גאט, דיין תורה.

פינפטענס, איוב דער מענש איז הינטערשטעליג אין בעגרייפען און פער־שטעהען גאטס תורה, און עס קימערט איהם ניט און ער וויל זיך ניט בעמיהען צו דערנעהען דאס גרינדליך, דארף ער מיט זיך אזא חשבון האבען: ווי וואלט געווען אז עס זאל איהם אַנקומען א געשריבענער דאקומענט פון קעניג און ער וואלט ניט געקענט אויסמאכען זיין אינהאלט צוליעב א ניט דייטליכע

שריפט אָדער אונפערשטענדליכע ווערטער, — וואָס וואָלט ער געטהאָן אין אזא פאל? עס איז קיין ספק, אז ווען עס פאסירט אזא זאך, וואָלט ער זיך אנגעשטרענגט, וואָלט זיך אריינגעטהאָן מיט זיין גאנצע נשמה צו דערגעהן אלעס פינקטליך. היינט אז ער וואָלט אזוי געטהאָן מיט א דאָקומענט פון א שטערבליכען אזוי ווי ער, דארף ער דאָך געוויס פיעל מעהר בעמיהען זיך צו וויסען און פערשטעהען די לעהרען פון זיין גאט, וואָס אן דעם איז אַכעהענגיג זיין לעבען און שוין, אזוי ווי די תורה זאגט: „כי היא חייך ואורד ימך“ — זי, די תורה, איז דיין לעבען און טעג דערליינגערונג. אז דו וועסט דאס, ברודער, בעטראכטען וועסטו זיך אליין וואונדערען ווי אזוי האָסטו עס גע- נומען די רעכט צו בענוגענען זיך מיט אויבערפלעכליכע ידיעות אין דער תורה, איז דער צייט וואָס אנשטריינגענדיג זיך מעהר וואָלטו מעהר דערגאנגען. דו וועסט דאן איינזעהן דיין פעהלער און קליינליכקייט. דו וועסט זיך דאן איבערצייגען אז דו ביזט גלייך צום מלך בלשצר, וואָס דניאל האָט אויף איהם געזאגט: „ולאִהי כספא ורהבא נחשא פרזלא“ — צו א גאט פון זילבער, גאלד, קופער און אייזען האָסטו געדיענט און אויף גאט וואָס דיין נשמה איז אין זיין האַנד האָסטו ניט געאכטעט.

## פרק ד'

זעקסטענס, ווען א מענש פיהלט אז ער איז גענייט צו זיין דערוועדער דעם באַשעפער אין וואָס פאַר אַ פאַל עס זאל ניט זיין, דארף ער זיך בערעכע- נען און בעטראכטען אלעס וואָס ער קען בעגרייפען אין דער וועלט. ער דארף זיך אין זינען נעהמען די הויפט יסודות, פון וועלכע די וועלט בעשטעהט, די זאכען וואָס זיינען בעשאַפֿען פון די הויפט יסודות, פון די הויפט עלעמענטען; ער דארף זיך פאַרשטעלען דעם הימעל, די ערד און אלעס וואָס אויף זיי געפינט זיך און איינזעהן אז אלעס עקזיסטירט דורך גאָטס רייד און אלעס פאַלגט אויס זיין הייליגען ווילען. ער דארף בעטראכטען, אז קיין זאך פון דעם גאנצען וועלט רויס ענדערט ניט גאָטס וואָרט און האַלט זיך שטענדיג לויט עס אין בעשאַפֿען געוואָרען. ווען מיר זאָלען זיך פאַרשטעלען אז די ערד, למשל, האָט געענדערט איהר נאטור און האָט אויפגעהערט צו הענגען אין מיטען פון וועלט רויס, אָדער אז די וואַסערען פון די ימים זיינען אַריבער זייערע גרעניצען און בעדעקט די ערד, — ווען אזעלכע זאכען וואָלטען פאסירט, וואָלט פער- שטעהט זיך, געוואָרען אויס וועלט. היינט אז די ערד, די ימים פאַלגען אויס גאָטס פערזאָגען, טאָ ווי אזוי קען א מענש עובר זיין אויף זיינע געבאָטען? און נאך מעהר וואונדער קען דער מענש זעהן אין זיינע אייגענע גליעדער, וועלכע פאַלגען אויס די גזירה פון בעשעפֿער. ווען דעם מענשענ'ס גליעדער וואָלטען ניט געפאַלגט גאָט'ס פערזאָג און די אברים וואָס דארפֿען זיך בעוועגען וואָלטען זיך ניט בעוועגט, אָדער די וואָס דארפֿען זיך האַלטען אויף אים פלאץ, וואָלטען זיך בעוועגט, וואָלט דער מענש ניט געקענט לעבען און עקזיס- טירען אויף דער וועלט. היינט ווי אזוי זאל זיך דער מענש ניט שעהמען עובר צו זיין אויף גאָט'ס געבאָטען לעבענדיג אין א וועלט וואָס פאַלגט איהם אלעס אויס? און נאך מעהר: זינדיגען מיט זיינע אברים, וואָס גאט האָט בעשאַפֿען צו העלפען איהם אין גאָטס דיענסט?

## שער חשבון הנפש

א משל צו דעם קען מען זיך נעהמען פון א קעניג וואס האט אנגעזאגט זיינע קנעכט זיי זאלען א בעאמטען זיינעם אריבערפיהרען א גרויסען טייך צו א געוויסען פלאץ מיט גרויס פארזיכטיגקייט און צו א בעשטימטען צייט. האבען די קנעכט אויסגעפאלגט דעם קעניגס פערזאנ. נאכהער האט דער קעניג געהייסען דעם בעאמטען ער זאל דאס זעלבע טהאן יענע קנעכט, ער זאל זיי הייסט עס, אריבערפיהרען דעם טייך און בריינגען צו א בעשטימטען פלאץ. האט דער בעאמטער פערנאכלעסיגט און די זאך ניט דורכגעפיהרט. האט מלך און דיר ניט געהיט בעת מיר האבען דיר געפיהרט איבער'ן טייך, וואלסטו געווען אריינגעפאלען אין וואסער און דערטרונקען געווארען. היינט ווארום זאלסטו ניט טהאן ווי דער קעניג האט געהייסען און אונז אפהיטען? זיי וויסען, אז דו דארפסט חרטה האבען אויף דיין האנדלונג און בעטען ביים קעניג פערציייהונג, ווארום אויב דו וועסט זיך אזוי בענעהן מיט אונז, וועט דער קעניג הייסען אז מיר זאלען אויף דיר מעהר אויך ניט אכטונג געבען." דער שר האט איינגעזעהן אז דער דיענער האט רעכט און ער האט חרטה געהאט אויף דעם טעות וואס ער האט געמאכט.

אצינד, ברודער, בעטראכט נור, איז דען איינער פון דייע גליעדער עובר אויפ'ן פערזאנ פון גאט און פיהרט ניט דורך זיין אויפגאבע, צו וועלכע ער איז בעשאפען געווארען? פאלגען דיר ניט דייע אברים? טהוען ניט דייע הענד און פיס און אנדערע גליעדער דאס וואס דו ווילסט אז זיי זאלען טהאן? היינט ווארום זאלסטו, וואס דו ביזט דער שר, דער בעאמטער איבער דייע אברים, ניט אויספאלגען דאס וואס גאט האט דיר געהייסען טהאן מיט זיי? דאס קען פיהרען דערצו, אז דייע אברים זאלען קריגען א פערזאנ פון בער שפעער זיי זאלען דיר אויך ניט דיענען און ניט בעוועגען זיך לויט דיין פערלאנג. ווארום די תורה האט מיט דיר, מענש, אויסגענומען א תנאי: וועסטו דיענען גאט, וועט אלעס זיין אין דיין רשות לויט דיין פערלאנג; וועסטו איהם ניט דיענען, וועט אלעס עובר זיין אויף דיין רצון, אזוי ווי עס ווערט געזאגט אין דער סדרה בחקותי.

זיעבענטעס, האט דער מענש צו האלטען א רעכענונג וועגען די זאכען וואס זיינען שייך צו גאטס דיענסט. ער דארף אויף זיך נעהמען די פפליכטען פון א קנעכט צו זיין הארד אזוי ווי מיר האבען שוין גערעדט דעריבער אין דריטען שער פון דיעזען ספר. דער וואס וויל עס וויסען, זאל עס דארט זוכען. און בעת דער מענש אנערקענט די שטענדיגע טובות וואס דער בעשעפער טהוט מיט איהם; ווען ער ווייס און פערשטעהט אז גאט גרייט פאר איהם צו אלעס וואס איז איהם ניצליר, ניט איהם אלעס וואס ער דארף און שפייזט איהם שטענדיג מיט די געהעריגע שפייז; ווען ער בעטראכט, אז גאט לאזט איבער די הנהגה פון דעם מענשענ'ס חיונה אויף דעם מענשענ'ס שוואכען פער שטאנד און ער העלפט איהם אין דעם, ער גיט איהם אריין אידעען ווי אזוי ער זאל זיך קענען בעזארגען, — אז דער מענש וועט דאס אין זינען האבען, וועט ער וויסען זיינע פפליכטען צו זיין גאט, אזוי ווי דוד המלך בעט אין תהלים: "עבדך אני הבינתי" — איד ביו, גאט, דיין קנעכט, מאד מיד פער שטענדיג, גיב מיר אריין שכל און גוטע אידעען.

און אז א קנעכט ווייס און פערשטעהט די פיעלע טובות וואס ער געניסט

פון זיין ווירטה, טובות פאר זיין נשמה און פאר זיין גוף; ווען דער מענש ווייס אז דער אויבערשטער קוקט אויף איהם שטענדיג און ווייס אלעס וואס ער טהוט אין די עפענטליכקייט און פערבארגענהייט און גיט אכטונג אויף אלע זיינע בעוועגונגען און אלצדינג איז פערקניפט און פערבונדען מיט גאטס רצון; ווען דער מענש איז איבערצייגט אז די הימלישע קראפט געוועלטליגט איבער אלעס, אבער ער האט דעם מענשען געגעבען דעם רשות, די ברירה צו פאלגען דעם יצר הרע אדער דעם יצר טוב, — אז ער וועט דאס אין זינען האבען, וועט ער זיך מיט אלע זיינע קרעפטען סטארען צו טהאן זאכען וואס זאלען גאט געפעלען זיין. און אז ער וועט אזוי טהאן, וועט גאט פון איהם אוועקנעמען די נארישקייט און וועט איהם בעקליידען אין א מלבוש פון מורא און חרפה פאר זיין בעשעפער. דער מענש וועט איהם דאן ליעב האבען, וועט וועלען דאס וואס גאט וויל, און דאס וועט איהם בריינגען פיעל גוטעס, אזוי ווי עס ווערט געזאגט אין דער תורה: "יאר ה' פניו אליך" — גאט וועט דערלייכטען זיין פנים צו דיר און וועט דיר טהאן גענאדען.

דער עיקר איז, אז האבענדיג מיט זיך דעם דערמאנהטען חשבון, וועט דער מענש פערפאלקאמענען די בעדינגונגען פון גאטס דיענסט, וועט אנער קענען דעם בעשעפער אלס זיין איינציגען הארר און זיין ליעבשאפט צו איהם וועט זיין א פאלשטענדיגע מיט אמת'ע טרייקייט און איבערגעבענהייט. דער פאר וועט די ליעבשאפט פון גאט צו איהם אויך זיין א פאלקאמענע און ער וועט איהם גוטעס טהאן, אזוי ווי משה רבנו האט געזאגט צו די אידען: „ורא כל עמי הארץ כי שם ה' נקרא עליך ויראו ממך“ — אז אלע פעלקער פון דער וועלט וועלען זעהן אז גאט'ס נאמען ווערט אויף דיר גערופען, וועלען זיי פאר דיר מורא האבען.

און ווארום איז דאס? ווארום האט עס משה רבנו צוגעזאגט די אידען אז אויב זיי וועלען דיענען גאט וועט מען יפאר זיי מורא האבען? איז דער שכל דערפון, ווייל עס איז בעוואוסט, אז די גרויסקייט פון דיענער ווערט געשאצט לויט די גרויסקייט און מעלות פון די, ביי וועמען זיי דיענען, און לויט די לאסקע וואס זיי האבען ביי זייערע בעלי חבתיים. עס פערשטעהט זיך, אז א דיענער ביי א מלך, וואס האט לאסקע ביים מלך און ער איז איהם מקרב, ווערט ביי לייטען אנגענומען פאר א חשוב'ערען מענשען ווי א דיענער ביי א פראסטען ווירטה. און ווייל דער נאמען פון בעשעפער איז גרויס און ערהאד בען ביי אלע פעלקער, אזוי ווי דער פסוק זאגט אין מלאכי: "כי ממזרח שמש עד מבוא גרול שמי בגוים" — פון זון אויפגאנג ביז זון אונטערגאנג, דאס הייסט: פון מזרח ביז מערב איז מיינ נאמען גרויס ביי די פעלקער, דער ריכער זיינען גאטס געטרייע און איבערגעגעבענע דיענער, וועלכע האבען ביי איהם חן, אנגענומען אלס חשוב'ע לייט, וועלכע מען רעספעקטירט און מען האט פאר זיי מורא.

דעריבער האט דעם דאזיגען חשבון מיט זיך אליין און דו זאלסט, ברודער, ניט זיין גענייגט צו פאלגען דעם יצר הרע און דו זאלסט ניט בענוצען דייענע געדאנקען און דיין פערשטאנד אפצוגעבען זיך מיט וועלטליכע תאוות. האב שטענדיג אין זינען אז דער בורא יתברך גיט אכטונג אויף דייענע חשבונות, וועלכע דו מאכסט פערבארגען אין דיין הארצען, און דו זאלסט אלץ אין זינען האבען פון גאטס וועגען און פון זיין כבוד וועגען, ווייל ער ווייס וואס דו

## שער חשבון הנפש

טראכסט, אזוי ווי עס ווערט געזאגט אין תהלים: "ה' יודע מחשבות אדם" — גאט ווייס די געדאנקען פון מענטשען.

אכטענס, דאָרף זיך דער מענש רעכענען מיט זיך אליין וועגען דעם ענין פון אייניגען גאט אין זיין הארצען, וואָס דאָס איז אויף צווייערליי אופנים. ערשטענס, זיין א מאמין אין גאטס איינהייט, ווי מיר האבען ערקלעהרט אין אַנפאנג פון דיעזען ספר, אין שער היחוד, און צווייטענס, אייניגען די מחשבה פון גאטס וועגען אין אלעס וואָס דער מענש טהוט, א חוב אָדער א רשות, א זאך וואָס ער איז מחויב צו טהאָן אָדער אזעלכעס וואָס ער מעג טהאָן אָדער ניט טהאָן, אזוי ווי מיר האָבען ערקלערט אין פינפטען שער פון דיעזען ספר, אין שער יחוד המעשה. אין דעם ענין פון אייניגען גאט איז דער הויפט בעדינג, אז דער מענש זאָל ניט האָבען קיין אנדער גאט אויסער דעם בע' שעפער און ער זאָל צו גאט ניט צורעכענען קיין געשטאלט, קיין פאַרמע, קיין אייגענשאפט און קיין איבערגאנג פון איין וועזען צו אן אנדערען. ער דאָרף וויסען, אז עס איז ניטאָ קיין איינהייט ווי גאטס איינהייט און קיין בעשעפער, קיין מייסטער אויסער איהם, און אלעס וואָס איז ערקלעהרט געוואָרען וועגען אחדות הבורא אין שער היחוד.

און דער הויפט באדינג אין יחוד המעשה, אין אייניגען טהאטען בלויז פון גאטס וועגען איז, אז אלעס וואָס דער מענש טהוט דאָרף זיין כונה זיין לשם שמים, פון גאטס וועגען, פאר דעם כבוד פון זיין גרויסען נאָמען, ניט כדי מען זאָל איהם, דעם מענטשען, לויבען; ניט ערוואַרטענדיג צו האָבען צולײַב דעם פון אימיצען טובות, ניט אויס מורא פאר מענטשען, ניט צו ציהען פון דעם וועלכע עס איז נוצען און ניט כדי אָפּצווענדען פון זיך וועלכען עס איז שאַדען, דאָ אויף דער וועלט אָדער אויף יענער וועלט, אזוי ווי אונזערע חכמים זאָגען: "אל תהיו כעבדים המשמשין את הרב על מנת לקבל פרס" — איהר זאָלט ניט זיין ווי קנעכט וואָס דיעזען דעם ווירטה בלויז כדי צו קריענען בעצאָהלט.

און איבערצייג זיך, ברודער, אין דעם פון די פיהרונגען פון מענטשען. ווען איינעמס א גוטער פריינד פיהלט אז יענעמס הארץ איז ניט גאנץ מיט איהם, אָדער א הארר פיהלט אז זיין קנעכטס הארץ איז מיט איהם ניט גאנץ, וועט ער אויף איהם געוויס אין כעס זיין און ער וועט איהם ניט פערצייהען סיידען דער פריינד אָדער דער קנעכט וועט ארויסצייען אמת'ע טרייהייט צו איהם, היינט ווי אזוי קענען מיר פערלאנגען פון בורא יתברך, וואָס אלע בע' שעפעניסען מוזען צו איהם אָנקומען און ער דאָרף צו קיינעם ניט אָנקומען, אז ער זאָל דולדען ווען מיר דיענען איהם ניט מיט טרייהייט און איבערגע' בענהייט? ווי אזוי קענען מיר האנדלען געגען גאט אויף אזא שטייגער וואָס מיר ווילען ניט אז מענטשען זאָלען האנדלען געגען אונז?

און אז דער מענש מיט שכל וועט דאָס איבעררעכענען, וועט ער זיך שעד' מען פאָר'ן בעשעפער און וועט האלטען ריין זיינע מחשבות אין דעם ענין פון גאט'ס איינהייט און וועט טהאָן זיינע מצות מיט חשק, אזוי ווי דוד המלך זאָגט אין תהלים: "דרך מצותיך ארוץ" — אין וועג פון דייע פערזאָגען וועל איך לויפען.

ניינטענס, דאָרף דער מענש זיך רעכענען מיט זיך אליין וועגען די ארט און ווייזע ווי אזוי ער דיענט גאט אין יעדען פרט בעוונדער. ער דאָרף אין

זינען האבען, אז ווען דער מלך וואלט איהם געהייסען טהאן עפעס א זאך מיט זיינע אברים, ווען ער וואלט איהם, הייסט עס, אנגעזאגט ער זאל טהאן פיזישע ארבייט, וואלט ער זיך געסטארעט מיט אלע זיינע מעגליכקייטען אפצוטהאן די ארבייט אויפ'ן בעסטען אופן און קיין זאך וואלט איהם נישט אפגעהאלטן טען. אויב ווידער דער קעניג זאל אויף איהם ארויפלייגען גייסטיגע ארבייט, ארבייט צו וועלכע מען דארף צולייגען דעם קאפ, די געדאנקען, וואלט ער זיך אנגעשטרענגט און וואלט אנגעווענדעט זיין גאנצען שכל דורכצופיהרען דיא זאך ריכטיג, און פעהלערען. און ווען ער, דער מענטש, זאל וועלען אפדאנקען דעם מלך פאר חסדים וואס ער האט מיט איהם געטהאן; אויב ער וואלט געוואלט געבען דעם דאנק שריפטליך אדער מינדליך, וואלט ער זיכער נישט געשפארט קיין מיה און וואלט עס ארויסגעבראכט מיט דער שעהנסטער און בעסטער מליצה, מיט דיא שעהנסטע און בעסטע ווערטער וואס מען קען אויסדריקען, אויב די ווערטער זיינען אמת'ע, אויב זיי דריקען אויס שבחים, צו וועלכע דער קעניג איז טאקי בערעכטיגט, אדער אפילו מיט פאלשע שבחים וואס ער האט גאר נישט פערדיענט. און ווען נור ער וואלט געקענט צייגען דעם קעניג זיין דאנקבארקייט מיט אלע זיינע גליעדער, די אויסווייניגסטע און די אינווייניגסטע, וואלט ער דאס געטהאן. ווען מעגליך וואלט ער אויסגעדריקט זיין דאנקבארקייט דורך דעם הימעל, די ערד און אלעס וואס אויף דער וועלט געפינט זיך, אום דער קעניג זאל וויסען אז ער דאנקט איהם. היינט אז אזוי וואלט ער געהאנדעלט געגען א מענטשען, וואס איז אייגענטליך א שוואכע בערשעפעניש און געדויערט נישט לאנג אויף דער וועלט, טא ווי אזוי דארף ער האנדלען מיט אפגעבען א שבת והודיה דעם גרויסען און אלמעכטיגען בעשעפער? און מען דארף וויסען, אז אלעס וואס א מענטש טהוט פון גאטס וועגען מוז זיין איינס פון די דריי: זאכען וואס ווערען געטהאן בלויז אין דער מחשבה, ווי אמונה אין אחרות הבורא און דאס גלייכע; זאכען וואס ווערען דורכגעפיהרט דורך די אברים און די מחשבה אדער כונה, ווי תפלה טהאן, לערנען, לויבען און דאנקען גאט, זאגען לייטען מוסר און עהנליכעס, צו וועלכע מען געברויכט דעם מויל און דאס הארץ, און ווידער אזעלכע מצות, וואס ווערען געטהאן מיט די גליעדער און בלויז ביים אנפאנג דארף מען אין זינען האבען אז מען געהט עס טהאן פון גאטס וועגען, ווי, למשל, סוכה, לולב, ציצית, מזוזה, שמירת שבת און דאס גלייכע, וואס בעת דער מענטש איז מקיים די דאזיגע מצות קען ער זיך אין זינען האבען אנדערע זאכען. ווען מען זיצט אין סוכה מוז מען נישט קאנצענטרירען די געדאנקען בלויז אויף דער סוכה; בעת מען טראגט ציצית, מוז מען נישט אין זינען האבען בלויז די ציצית און אזוי עהנליכע מצות. ביי חובות הלכבות אבער, ביי הערצליכע פפליכטען, מוז דער מח זיין פריי פון וועלטליכע זאכען און די געדאנקען דארפן זיין קאנצענטרירט בלויז צו דער איין זאך, אזוי ווי מען דערצעהלט אויף א געוויסען פרוש, אויף א פרומען מאן, וואס פלעגט זאגען אין זיין תפלה: "מיון גאט, די זאג וואס איד האב דערפון וואס איד דיען דיר אפשר נישט גענוג, בעזייטיגט אין מיר אנדערע מינים זארגען און דער צער וואס איד האב דערפון פערטרייבט פון מיר אנדערע מינים צער". און אז דער מענטש פיהרט זיך אזוי, זיינען זיינע מעשים אנגענומען ביי גאט.

און ווען א מענטש איז זיך עוסק אין א מצוה, וואס ער איז מחויב צו

טהאן אי מיט די אברים, אי מיט'ן הארצען, ווי דאוונען און דאס גלייכען, דארף זיין קערפער אויך זיין פריי פון אנדערע זאכען און איבערגעגעבען בלויז צו דער מצוה. בעת ער טהוט תפלה דארף ער אינגאנצען זיין ארויסגעטהאן פון דער וועלט, און אפילו נים טראכטען וועגען עולם הבא. ער דארף נור אין זינען האבען איין זאך: צו וועמען ער רעדט און ביי וועמען ער בעט. און מען דארף וויסען, אז די ווערטער וואס געהען ארויס פון מויל זיינען אזוי ווי א שאלעכץ ארום א פרי, דאס פערשטעהען די בעדייטונג פון די ווערטער אין אזוי ווי די הארץ, די פרי גופא, אדער די תפלה אין אלגעמיין אין אזוי ווי א גוף און דאס פערטעפען זיך אין דעם וואס מען בריינגט ארויס פון מויל אין אזוי ווי די נשמה. דעריבער, אז איינער איז מתפלל מיט'ן מויל און זיינע געדאנקען זיינען פערנומען מיט וועלטליכע זאכען, איז זיין תפלה א קערפער אהן א גייסט אדער א שאלאכץ אהן א פרי. אויף אזעלכע זאגט דער נביא ישעיה: "יען כי נגש העם הזה בפיו ובשפתיו כבודי ולבו רחוק ממני" — ווייל דאס דאזיגע פאלק האט זיך צו מיר דערנעהענטערט מיט זיין מויל און מיד געהערט מיט די ליפען, אבער זיין הארץ איז ווייט פון מיר.

דער וואס טהוט תפלה צו גאט בלויז מיט'ן מויל און נים מיט'ן הארצען איז גלייך צו א קנעכט וואס זיין ווירטה איז געקומען צו איהם אין הויז, האט דער קנעכט אָנגעזאגט זיין ווייב און די איבעריגע בני בית אז זיי זאלען איהם שעהן אויפנעהמען און טהאן פאר איהם אלעס וואס עס פאסט צו טהאן פאר א הארץ. אלליין אבער איז ער אוועק פראווען הוליאנקעס מיט גוטע ברידער און נים געוואלט בעמיהען זיך צו צוטיילען כבוד דעם ווירטה. איז דער ווירטה אין כעס געווארען און גאר נים געוואלט אָננעהמען דעם כבוד און די אויפנאחמע פון זיין קנעכט'ס ווייב און קינדער, אזוי אויך וויל גאט נים אָננעהמען די תפלה וואס ווערט ארויסגעבראכט בלויז פון צונג, אבער אהן דערצוליכע כונה.

צום סוף שמונה עשרה זאגען מיר: "יהיו לרצון אמרי פי והגיון לבי" — זאלען בעוויליגט ווערען די רייד פון מיין מויל און דאס טראכטען פון מיין הארץ. היינט ווי אזוי שעהמט מען זיך נים דאס צו בעטען, ווען בעת זאגען די שמונה עשרה איז דאס הארץ גאר געווען פערנומען מיט מחשבות פון וועלטליכע ענינים, אזעלכע וואס מען אָרער אזעלכע וואס מען טאר נים? אונזערע חז"ל האבען געזאגט: "ימוד אדם את עצמו, אם יכול לכוון את לבו יתפלל ואם לאו אל יתפלל" — א מענטש דארף זיך איבערצייגען ביי זיך אליין, אויב ער קען האבען די ריכטיגע כונה, זאל ער תפלה טהאן אָדער דאוונען, און אויב נים, זאל ער בעסער גאר נים דאוונען. רבי אליעזר האט פאר זיין טויט אָנגעזאגט זיינע תלמידים: "וכשאתם מתפללים דעו לפני מי אתם מתפללים" — ווען איהר וועט מתפלל זיין, זאלט איהר וויסען פאר וועמען איהר זיט מתפלל. אין איכה איז דא א פסוק: 'נשא לבבנו אל כפים אל אל בשמים' — לאַמיר אויפהויבען די הענט מיט די הערצער צו גאט אין הימעל. אין דיא הייליגע שריפטען זיינען דא נאך פוסקים וואס דריקען אויס דעם געדאנק, אז תפלה מוז זיין מיט'ן גאנצען הארצען.

און דו דארפסט, ברודער, וויסען, אז די הויפט כונה פון תפלה איז, אז די נשמה זאל פיהלען א בענקשאפט צו גאט און דער מענטש זאל דערפון וואס ער דערהויבט דעם כעשעפער אונטערטעניג ווערען צו איהם. און ווייל עס

וואלט שווער געווען פאר מענשען אליין מסדר צו זיין תפלות, ווייל מענשען וואלטען אליין ניט געקענט אויסדריקען אלעס פון זייערע אייגענע געדאנקען, דעריבער האבען אונזערע חכמים פערפאסט א סדר התפלות, אין וועלכע עס געפינען זיך פערשידענע געבעט אדער פערלאנגען פון גאט ב"ה. אין דיא תפלות זיינען דא אזעלכע וואס א מענש וואלט זיך אליין געשעהמט צו בעטען, ווי, למשל, מודה זיין אויף די זינד און בעטען ביי גאט מחילה, אבער אז די תפלות זיינען פערפאסט פאר אלעמען גלייך, שעהמט מען זיך ניט. און דיא חכמים האבען געהייסען זאגען די תפלות מיט'ן מויל און ניט יוצא זיין בלויז מיט האבען זיי אין דער מחשבה, ווייל אין מענשען'ס מח מישען זיך פערשיע-דענע רעיונות און עס איז שווער צו קאנצענטרירען די געדאנקען אויף איין זאך. ווען אבער מען רעדט ארויס ווערטער מיט'ן מויל, איז די טבע אז דיא מחשבה געהט נאך די רייד. עס איז לייכטער, הייסט עס, צו מכוז זיין א געדאנק, ווען מען בריינגט איהם ארויס אין ווערטער. בשעת הדחק אבער, פאר א נויט, איז מען אין געוויסע פעלע יוצא מיט טראכטען די תפלה אין הארצען. אין געוויסע פעלע איז מען אויך יוצא מיט א תפלה קצרה, מיט א קיצור, אז אויסצוג פון די תפלות וואס די חכמים האבען מסדר געווען, ווי עס ווערט געזאגט אין דער מסכת ברכות.

דעריבער, ברודער, האב דיין תפלה אין דיין מחשבה און פערגלייך דיא מחשבה מיט די ווערטער וואס דו בריינגסט ארויס פון דיין מויל. ווענד אפ דיין גוף פון אלע דיינע בעוועגונגען און בעת דו טהוסט תפלה בעפריי דיינע געפיהלען און רעיונות פון וועלטליכע ענינים. פערגלייך דיין תפלה צו גאט מיט דעם ווי דו וואלטסט עס געטהאן צו דיין קעניג. ווען דו וואלטסט גערעדט צו א קעניג, וואלטסטו גערעדט מיט'ן גאנצען הארצען, אפילו וויסענדיג אז ער ווייסט ניט וואס ביי דיר אין הארצען טהוט זיך, א פשיטא שוין צום בעשעפער וואס ווייסט דיינע מחשבות, דארפסטו געוויס אין זינען האבען נור דאס וואס דו רעדסט פאר איהם און ניט עפעס אנדערש.

און פערגעס ניט, אז תפלה איז א זאך וואס דער בעשעפער האט אויף דיר אנפערטרויט. עס זיינען דא זאכען וואס מענשען זעהען אויב מען טהוט זיי ריכטיג אדער ניט, מאכט איינער דעם אנדערען אויפמערקזאם, אז דאס און דאס טהוסטו ניט ווי געהעריג איז. מיט תפלה אבער איז אנדערש. קיין זייטיגער מענש ווייסט דאך ניט אויב דו דאווענסט מיט דער ריכטיגער כונה אדער ניט. דאס פערלאזט זיך גאט אויף דיינע נאמנות, טא ווי אזוי קענסטו דאס פעלשען? ווארום זאלסטו זיין פון די וואס דער פסוק זאגט אויף זיי אין דער סדרה האזינו: "בנים לא אמוז במ" — קינדער וואס מען קען זיי ניט טרויען, וואס מען קען זיך אויף זיי ניט פערלאזען?

און ווען א מענש טהוט וועלכע עס איז מצוה מיט זיינע גליעדער, ווי סוכה, ציצית און דאס גלייכען, דארף ער פריהער איידער ער טהוט די מצוה מכוז זיין פון גאטס וועגען. ער דארף אין זינען האבען צו דערפילען דערמיט דעם רצון פון בעשעפער און דאנקען איהם און לויבען איהם פאר די חסדים און טובות וואס ער געניסט פון איהם. עס איז אבער ניט שייך צו זאגען, אז זיינע געדאנקען זאלען דורכאויס זיין קאנצענטרירט אויף דער סוכה אדער אויף די ציצית. ער מוז אבער שטענדיג אין זינען האבען צו וועלען נאכקומען דעם הייליגען רצון פון השי"ת אויס מורא פאר איהם, אזוי ווי דוד המלך זאגט

אין תהלים: "לעשות רצונך אלהי הפצתי" — מין נאם, איד וויל טהאן דיין ווילען. אין אז אנדער ארט זאגט ער: "חשבתי דרכי ואשיבה רגלי אל עדותיך" — איד בערעכענע מיינע וועגען, איד האב מיט זיך א חשבון הנפש און איד ווענד מיינע פיס צו דיין תורה.

## פרק ה'

מיר האלטען איצט ביים צעהנטען חשבון וואס א מענש דארף האבען מיט זיך אליין. דיעזער איז: דאס אין זינען האבען, אז דער בעשעפער קוקט אויף זיינע אפענבארע און פערבארגענע מעשים, אז דער בעשעפער זעהט איהם שטענדיג און געדענקט אלע זיינע טהאטען און אפילו וואס עס לויפט נור דורך אין דעם מענשענ'ס געדאנקען, גוטעס אדער שלעכטעס. האבענדיג דאס אין זינען, וועט זיך דער מענש שטענדיג בעמיהען צו פערריכטען דאס וואס ער מאכט קאליע דורך טהאט אדער דורך דער מחשבה:

יעדער דארף זיך נעהמען א ביישפיעל: ווי וואלט געווען אז א מענש זאל אויף איהם שטענדיג קוקען און בעאבאכטען זיינע בעוועגונגען, וואלט רעכט געווען אז ער זאל טהאן א זאך וואס יענער האסט אדער עס עקעלט איהם? היינט ווארום זאל ער פאר גאט'ס אויגען טהאן אזעלכעס, וואס ער האט פיינט? ווארום זאל ער זיך ניט שעהמען פאר איהם און פארזיכטיג זיין ניט צו טהאן אזעלכעס וואס איז השם יתברך ניט לרצון? און ווארום זאל ער איהם ניט דיענען און געווינען זיין ליעבשאפט?

און וויעדער, ווייסען מיר דאך, אז ווען מיר געהען ארויס אנטקעגען מלכים ושרים אדער אזוי גרויסע לייט פוטצען מיר זיך אויס אין אונזערע שעהנסטע און בעסטע קליידער, אזוי ווי עס ווערט געזאגט אין מגילת אסתר: "כי אין לבוא אל שער המלך בלבוש שק" — מען קען ניט אריינקומען אין טהויער פון קעניג'ס פאלאץ אין א מלבוש פון א זאק, אדער ווען יוסף האט געדארפט ערשיינען פאר פרעה, ווערט געזאגט: "ויגלח ויחלף שמלותיו" — ער האט זיך אפגעגאלט און אומגעביטען זיינע קליידער. איז פאר א מלך אדער א שר דארף מען זיך נור פוצען אויסערליך, ווייל מעהר ווי דאס זעהט א מענש ניט, אבער גאט דארפען מיר דיענען אי אויסערליך, אי אינערליך, ווייל ער זעהט און ווייסט אונזערע מחשבות אזוי גוט ווי די אפענבארע טהאטען. ווען מיר וואלטען זיך פארגעשטעלט אז דער קעניג זעהט וואס ביי אונז אין די הערצער טהוט זיך אזוי גוט ווי ער זעהט אונזער אויסערליכען אויסזעהן, וואל-טען מיר אויך גערייניגט אונזערע געדאנקען געגען איהם לויט זיין פערלאנג.

און איהר זעהט דאך, אז מענשען לערנען חכמות און די געזעצע פון לאנד אין וועלכע זיי וואהנען מיט דעם אביזכט כדי לאסקע צו האבען ביים קעניג, וועלכער פערלאנגט פון זיינע אונטערטאנען אז זיי זאלען ניט זיין אונגויעסער און קלאהר זיין אין די נמוסי המדינה, אין די לאנדעס געזעצע. און אז אזוי, ליעגט דאך אויף אונז א גרעסערע פפליכט צו פלייסען זיך און פוצען זיך פאר'ן בורא יתברך און וויסען די חכמת התורה און איהרע דינים און אפהיטען זיי. אז פאר א מלך בשר ודם טהוען מיר דאס, דארפען מיר דאס געוויס טהאן פאר גאט וואס ווייסט און זעהט אונזערע בעהעלטנים און קיין זאך ווענדט איהם ניט אפ פון קוקען און אכטונג געבען אויף אונז, אויף אונזערע גליעדער און

אינערליכע מחשבות, אזוי ווי דער פסוק זאגט אין ירמיה: "אני ה' חוקר לב בוחן כליות" — איד גאט פארש די הערצער און בעאבאכטע די ניערען. אין זכריה איז דא א פסוק: "בכל מקום עיני ה'" — איבעראל, אין יעדען פלאץ זיינען גאט'ס אויגען. און דער מענש טאָר נישט דענקען, אז גאט קוקט אויף איהם נישט. דוד המלך זאגט אין תהלים: "ה' משמים השקיף על בני אדם" — גאט קוקט פון הימעל אויף די מענשען, און עס זיינען דא גאט פסוקים וואָס דריקען אויס דאָסזעלבע.

און אז דער גלויביגער וועט שטענדיג האָבען דיעזען חשבון מיט זיך און וועט עס האָבען אויף זיין רעיון, וועט גאט'ס נאָמען זיין איינגעקריצט אין זיין הארצען, ער וועט דעם בעשעפער זעהן מיט די אויגען פון זיין שכל, ער וועט, הייסט עס, פערשטעהען די גאטהייט און ער וועט פאר גאט מורא האָבען, וועט איהם ערהויבען און איבערצייגט זיין אין זיין גרויסקייט דורך זיינע מעשים, דורך זיין שאפונג און די ארט און ווייזע ווי ער פיהרט די וועלט, וואָס דאָס זאָגט עדות אויף זיין גרויסקייט, ערהאבענקייט, חכמה און מאכט.

און אז דער מענש וועט שטענדיג אזוי טהאָן, וועט דער בעשעפער איהם פריי מאכען פון זיינע זארגען, איהם בערוהיגען פון זיין שרעק, ער זאל פאר קיינעם און פאר קיין זאך נישט דארפען מורא האָבען, און וועט פאר איהם עפנען די טהויערען פון זיין וויסענשאפט, וועט איהם ענטדעקען די סודות פון זיין חכמה און וועט האלטען אן אויג אויף זיינע דרכים און פיהרונגען צו העלפען איהם און שטיצען איהם וואו ער וועט זיך קעהרען און ווענדען, אזוי ווי עס ווערט געזאָגט אין תהלים אין קאפיטל: "מוזר דורו ה' רועי לא אחסר".

און דאָס איז נאָך נישט אלעס. דער מענש מיט די דערמאנהטע הנהגות וועט שטייגען צו דער הויכער מדרגה פון צדיקים און חסידים און וועט זעהן אָהן אויגען, וועט הערען אָהן אויערען, וועט ריידען אָהן א צונג און וועט פיהלען זאכען אָהן די חושים, וואָס זיינען פאר זיי בעשמימט. ער וועט, הייסט עס, קומען צו דער מדרגה פון נבואה, א זאך וואָס איז נישט אזוי לייכט צו בעגרייפן. דער מענש יענער וועט קיין זאך נישט פער'מאסן, וועט מאכען זיין ווילען אבהענגיג און דעם רצון פון גאט, זיין ליעבשאפט וועט זיין אבהענגיג און גאט'ס ליעבשאפט און וועט ליעב האָבען דאָס וואָס גאט ליעבט און האסען דאָס וואָס גאט האסט. און אויף אזעלכען זאגט דער חכם אין משלי: "כי מוצאי מצא חיים ויפק רצון מה" — דער וואָס געפינט מיד (די תורה) דער וואָס ערווערפט די חכמת התורה, געפינט לעבען און קריענט בעווייליגונג פון גאט.

דער עלפטער חשבון וואָס א מענש דארף האָבען מיט זיך אליין איז וועגען זיין פערזאנלעכקייט. ער דארף זיך פערטראכטען אין דער זאך און אויסגעפינען אויב ער האָט אין דער צייט וואָס ער האָט אָפגעלעבט זיך עוסק געווען אין די דיענסט פון זיין גאט אָדער אין די דיענסט פון יצר הרע. ער דארף זיך פארשטעלען אזא זאך: ווען דער קעניג זאל איהם געבען א סומע געלד ער זאל דאָס אויסגעבען אויף געוויסע זאכען און איהם אָנזאָגען, אז אויף קיינע אנדערע זאכען זאל ער אפילו דיא קלענסטע קלייניגקייט נישט אויסגעבען. און דער קעניג זאל איהם מתנה זיין, אז צו ענדע יאָהר, לאמיר זאָגען, וועט די רעגירונג פאָדערען פון איהם דיין וחשבון און אויב מען וועט אויסגעפינען אז ער האָט געהאנדעלט נישט פינקטליך ווי מען האָט איהם גע-

הייסען, וועט עס איהם ניט געשענקט ווערען און ער וועט בעשטראפט ווערען פאר יעדע איבעריגע פרוטה וואס ער האט אויסגעגעבען, — אין אזא פאל וואלט ער געוויס פון צייט צו צייט אויסגעזעצט וויפיעל ער האט פון דעם מלך'ס געלט אויסגעגעבען און וויפיעל עס איז נאך איהם פערבליעבען, און ער וואלט זיך געהיט און וואלט זעהר פארזיכטיג געווען אז דער חשבון זאל שטימען און ער זאל ריכטיג קענען אויפצייגען אויף וואס ער האט די געלט אויסגעגעבען און וויפיעל ער האט אויף יעדע זאך בעזונדער אויסגעגעבען, אזוי וואלט יעדער זיכער געהאנדעלט מיט א מלך, וואס איז ניט מעהר ווי א מענש אזוי ווי ער, און וויבאלד אזוי, דארפסטו, ברודער, זיך בעדענקען, אויב נור דו קענסט, יעדען טאג אויב דו וועסט קענען אפגעבען א פינקטליכען רעכענונג וועגען דייןע פפליכטען צו גאט, ברוך הוא.

און אויב דו וועסט פערנאכלעסיגען צו האבען דיעזען חשבון הנפש וועגען די פערנאנגענע צייט; אויב דו וועסט ניט בעטראכטען וואס דו האסט ביז איצט אויפגעהאן און וואס דו האסט פערפעהלט צו טהאן פון גאט'ס וועגען, דארפסטו לכל הפחות זיך בעדענקען וואס דו האסט צו טהאן אויף ווייטער, זאל איין נאכלעסיגקייט ניט יאגען די אנדערע נאכלעסיגקייט און זאל איין פערזעהען ניט יאגען אז אנדער פערזעהען, דו זאלסט, הייסט עס, ניט זאגען: וויבאלד איך האב ביז איצט ניט געמאכט קיינע חשבונות וועגען מיינע שולדען צו גאט, וועל איך דאס שוין ווייטער אויך ניט טהאן, ביי גאט, דארפסטו וויסען, איז ניטא קיין נאכלעסיגקייט, קיין פערזעהן און קיין פערנעסונג, און אויב דער מענש מאכט א חשבון הנפש אדער ניט, איז זיין חשבון פאראן ביים בעשעפער און ער וועט זיך פון דעם ניט אויסדרעהען.

און עס איז שוין געזאגט געווארען, אז די טעג פון מענשענס לעבען זיינען ביכער און די מענשען דארפען אין זיי איינשרייבען אלעס וואס זיי דארפען וויסען און געדענקען, דאס הייסט, אז יעדער איינער דארף טאג איין, טאג אויס האבען א חשבון מיט זיך אליין וואו ער האלט אין דער וועלט, און דוד המלך זאגט אין תהלים: "אל תהיו כסוס כפרד" — איהר זאלט ניט זיין ווי א פערד אדער ווי אן עזעל וואס ווייסט און פערשטעהט ניט פון איבערדענקען, איבערטראכטען וועגען זיין אייגענעם לעבען.

צוועלפטענס, דארף דער מענש האבען א רעכענונג מיט זיך אליין בעת ער קריגעט א שטארקען חשק צו עולם הזה, צו וועלטליכע זאכען און ער סטארעט זיך מיט אלע זיינע מעגליכקייטען צו געניסען וואס מעהר פון דער וועלט, איז דאמאלס, בעת ער איז אריינגעטהאן אין עולם הזה, זאל ער אפשוועגען און אפמעסטען זיינע וועלטליכע טרדות מיט זיין דענקען וועגען דעם עין פון זיין סוף, וואס עס וועט זיין שפעטר נאך זיין טויט, און ער וועט דאן אליין איינזעהן, אז זיינע מחשבות אין וועלטליכע ענינים זיינען ביי איהם די העכסטע און וויכטיגסטע פון זיינע מחשבות, און זיין האפנונג צו געניסען וואס מעהר פון דער וועלט איז ביי איהם די העכסטע און וויכטיגסטע האפנונג, ווען ער וועט די זאך גוט בעטראכטען, וועט ער איינזעהן, אז כאטש וויפיעל ער וועט געניסען פון דער וועלט וועט איהם אלץ ווייניג זיין, ווארום די תאות עולם הזה זיינען אזוי ווי פייער, וואס מעהר האלץ מען לייגט אויף דעם אלץ מעהר ברענט עס, דאך איז זיין הארץ איז כונה נור צו דעם, צו די תענוגי העולם, ער דענקט ניט ליעב צו האבען נור דעם

יעניגען וואָס וועט איהם העלפֿען געניסען פון דער וועלט און ער האלט קיינעם פאר קיין גוטען פריינד אויסער דעם וואָס שאפט איהם פיעל ניט אין עולם הזה. ער וועט איינזעהן אז זיין קאָפּ איז שטענדיג פערנומען מיט טראכטען וועגען זול און יקרות אויף סתורות אין אלע עקען וועלט, וועגען קויפֿען און פערקויפֿען, און עס האלטען איהם ניט אָפּ קיינע שוועריגקייטען צו פֿאַהרען אין ווייטע וועגען אין היטץ, אין קעלט און אין ים שטורעמס, אלץ ווייל ער האַפט צו ערגרייכען זיין צוועק, וואָס איז אמת'ן ניט קיין צוועק, ווייל עס קען זיין, אז זיין מיה וועט זיין אומזיסט און מעהר ווי טרהה און וועלט פלאַנעניש זאָל ער דערפֿון ניט האַבען.

און אויב אפילו זיין וואונש וועט נאָ מעהר אָדער ווייניגער ערפילט ווער רען; אויב אפילו ער וועט האַבען פראַפֿיט, ווער קען וויסען אויב דאָס וועט ביי איהם פערבלייבען? אפשר וועט ער בלויז זיין א שומר אויף דעם פאר א געוויסע צייט און אַנקומען וועט עס נאָכהער צו אן אנדערען ביי זיין לעבען אָדער נאָך זיין טויט, אזוי ווי דער פסוק זאָגט אין ירמיה: "בְּחַצֵּי יָמָיו יַעֲזֹבוּ" — איינער קלייבט אָן עשירות און מוז עס פערלאָזען אין מיטען זיין לעבען, אָדער ווי אין תהלים ווערט געזאָגט: "וַעֲזֹבוּ לְאַחֲרֵים חֵילָם" — מענשען זאמלען רייכטום און שטארבען אוועק און לאָזען עס איבער פאר אנדערע, און דער חכם שלמה המלך האָט אונז געוואַרענט פון האווען צופיעל און אוועקלייגען מיה אום רייך צו ווערען, אזוי ווי ער זאָגט אין משלי: "אַל תִּגְעַל לְהַעֲשִׂיר מִבִּיטָרֶת הָרֶלֶק" — דו זאָלסט זיך ניט מיהען רייך צו ווערען, מיט דיין שכל פערשטעה אויסצומיידען עס, און ווי ער זאָגט דאָרט ווייטער וועגען די קלעמענים וואָס מען קען האַבען פון רייכטום — "הַתַּעֲרִיף עֵינֶיךָ בּוֹ וְאִינָנוּ" — דו וועסט נור בליקען אויף דעם, אויף די עשירות, און עס איז ניטאָ, אין איין אויגענבליק קען דאָס פערשווינדען. און איין חכם, דוד המלך, האָט אונז געלערענט: "יִגִּיעַ כְּפִיךָ כִּי תֹאכַל אֲשֵׁרִיד וְטוֹב לָךְ" — אז דו וועסט עסען פון דיין האַרעוואַניע, פון דיין פראַצע און זיך ניט יאָגען נאָר רייכטום, וועט דיר וואויל און גוט זיין.

און אזוי האָט דער חסיד, אגור בן יקה (משלי 5) געבעטען פון זיין גאָט ער זאָל איהם נור געבען זיין נויטיגע חיונה און דערווייטערען פון איהם רייכקייט אָדער צופיעל אַרימקייט, וואָס עס קען בריינגען דעם מענשען אַראָפּצוגעהן פון גלייכען וועג. ער זאָגט דאָרט: "רִישׁ וְעוֹשֶׁר אֶל תֵּתֶן לִי הַטְּרִיפְנִי לֶחֶם חֶקִי" — אַרימקייט און רייכטום זאָלסטו מיר, גאָט, ניט געבען, שפּייז מיר נור, גיב מיר נור פיעל איד מוז נויטיג האַבען, וואָרום אויב איד וועל צופיעל זאט זיין, וועל איד לייקענען אין גאָט און אויב איד וועל צופיעל אַרים זיין וועל איד ווערען א גנב. יעקב אבינו, עליו השלום, האָט אויך אזוי געבעטען: "וְנָתַן לִי לֶחֶם לֵאכּוֹל וּבִגְד לִכְבוֹשׁ" — גאָט זאָל מיר געבען ברויט צו עסען און א בגד אַנצוקליידען זיך.

בעטראכטענדיג דאָס אלעס וועסטו, ברודער, ערוואַכען און איינזעהען דעם טעות פון האווען צופיעל, פון זיכען נאָכצוגעבען דעם גוף, וואָס עקזיסטירט בלויז א קורצע צייט און איז קיינמאָל ניט בעוואַרענט פון צער און בייער בעגעגעניסען כל זמן ער איז בעהעפט מיט דער נשמה. איז דער גוף צופיעל זאט, ווערט ער קראנק; איז ער הונגעריג, ווערט ער אַפּגעשוואַכט; קליידסטו איהם צופיעל, קען ער דאָס ניט פערטראַגען און לאָזטו איהם נאָקעט, ליידיעט

ער אויף. און די געזונדהייט פון גוף, זיין קראנקהייט, זיין לעבען און זיין שטארבען זיינען ניט אין דיין רשות און דאָס איז ניט ווי דו ווילסט. דאָס איז אלץ אין די הענד פון דיין בעשעפער, לויט זיין הייליגען רצון. און ווען אפילו דער גוף זאל האָבען דיעזעלעכע מעלות פון דער נשמה און שטעהען אויף איין מדרגה מיט איהר, וואָלסטו דאָך אויך געדארפט זאָרגען פאר דער נשמה איין ווי דו זאָרגסט פאר'ן גוף, בפרט אז די נשמה שטעהט אזוי פיעל העכער פון גוף, דער נשמה'ס וועלט האָט א סך מעהר מעלות ווי די וועלט, אין וועלכע דער גוף לעבט, האָט מעהר קיום ווי דער גוף, קען עקזיסטירען אליין אָהן צוזאמען די בינדונג מיט עפעס אנדערש, איז איידעל און דעליקאטע און איז שטענדיג געניגט צו נומע מדות, ניט צו שלעכטע, — היינט אז דו שענקסט אזוי פיעל מיה פאר'ן גוף, כאָטש ער איז נישטיג און מכוזה און שוואך, טאָ ווי דארפסטו זיך בעמיהען פאר דיין נשמה וואָס איז אזוי חשוב, אזוי ערהאבען און פערבלייבט אויף שטענדיג און ווערט קיינמאל ניט כלה?

נאָך דיעזען חשבון וועסטו איבערצייגט זיין, אז דו דארפסט און דו מוזט מתקן זיין דיין נשמה דורך דער חכמת התורה אזוי ווי דער פסוק זאָגט אין משלי: "קנה חכמה קנה בינה" — קויף אָדער ערווערב חכמה און פערשטענדיגקייט. און אין אן אנדער פלאץ זאָגט שלמה המלך: "אם חכמת חכמת לך" — אויב דו ביזט קלוג ביזטו קלוג פאר דיר. דאָס הייסט: די גייסטיגע זאכען פערבלייבען ביי דיר, קיינער קען דאָס ביי דיר ניט אוועקנעהמען אזוי ווי מען קען אוועקנעהמען קערפערליכע זאכען.

זעה, ברודער, און פערשטעה דעם חילוק צווישען די צוויי זאכען, דער גוף מיט דער נשמה, און ווענד זיך אפ פון מותרות, פון איבעריגע, אוננויטיגע זאכען, און סטארע זיך אָנצוגרייטען וואָס מעהר פאר דיין סוף, אויף נאָכ'ן טויט. דו זאָלסט ניט זאָגען אז מיט דיר וועט ניט פאסירען ערגערס ווי מיט דעם אוננויטענדיגן, וואָס ווייס גאָר ניט און פערשטעהט גאָר ניט. דאָס איז ניט ריכטיג אזוי, מען וועט ביי דיר מאָהנען לויט דיין שכל און וויסען. האָסטו מעהר שכל, ווייסטו מעהר, ביזטו מחויב צו טהאָן מעהר פון גאָסט וועגען. דיין חשבון איז א גרעסערער ווי דער חשבון פון דעם וואָס ווייסט ווייניגער ווי דו און פאר דיין נאכלעסיגקייט איז עבודת הבורא וועט דיא שטראָף זיין שטארקער.

און דו זאָלסט זיך ניט פערלאָזען אויף א זאך וואָס קען דיר ניט רעכט-פערטיגען און זיך ניט בערוהיגען מיט א טענה וואָס וועט דיר שאדען, ניט נומעס טהאָן.

ווען איד זאל וועלען ארומריידען דיעזען ענין פינקטליך, וואָלט עס געווען צו לאַנג, צו פיעל. דעריבער וועט פאר דיר גענוג זיין דאָס וואָס איד האָב דיר דאָ געזאָגט און געווארענט און געלערענט. פארטיף זיך אביסעל אין דער זאך לויט דו קענסט בעגרייפען און פערשטעהן און פערשטעה מיך אויפ'ן וואונק. דאָס איבעריגע לערען פון דער תורה און די רז"ל און דו וועסט אלעס מיט גאָט'ס הילף ווייסן קלאָר און דייטליך.

דער דרייצעהנטער חשבון הנפש באשטעהט אין דעם, וואָס דער מענש דארף בעמראכטען זיינע מעשים און זיך איבערצייגען אז ער טהוט ניט גענוג פון גאָט'ס וועגען. ער דארף וויסען, אז ער פערשטעהט און בעגרייפט מעהר ווי ער

טהוט און ווען ער זאל זיך מעהר אנשטרענגען וואָלטען זיינע מעשים טובים גע-  
קענט זיין מעהר ווי זיי זיינען.

דיזער פונקט קען פארגליכען ווערען צו א דיענער וואָס זיין ווירטה האָט  
איהם געגעבען אַ פעלד צו פערזענען און אויך זוימען גענוג פאַר דער גאַנצער  
פעלד, האָט דער דיענער פאַרזעט אַ ביסעל און די איבריגע זוימען האָט ער  
צוגענומען פאַר זיך, פאַר זיין אייגענעם געברויך. און אז דער ווירטה האָט זיך  
וועגען דעם דערוואוסט, האָט ער אויפ'ן דיענער אַרױפגעלעגט אַ שטראָף אז ער  
זאל איהם בעזאָהלען ניט בלויז פאַר די זוימען אָדער תבואה וואָס ער האָט פאַר-  
ברויכט פאַר זיך, נור אויך פאַר די תבואה וואָס דאָס פעלד וואָלט געווען אַרױס-  
געבראַכט, ווען מען זאל איהר געווען פאַרזען אינגאנצען.

אזוי דארפסטו, ברודער, דעם חשבון האָבען וועגען דיין דיענען גאָט. די  
ווייסט דאָר, אז דער באַשעפער האָט דיר געגעבען שכל אז דו זאָלסט איהם פאַר-  
שטעלן. ער האָט דיר אויך געגעבען אַ תורה און די מעגליכקייט צו לערנען די  
תורה און מקים זיין דאָס וואָס אין איהר איז געשריבען, און ער האָט דיר אָנגע-  
זאָגט אז אזוי זאָלסטו טהאָן. היינט אז דו פֿערברויכסט מעהר ניט ווי אַ טייל פון  
דיין שכל און ענערגיע פון גאָט'ס וועגען און די איבעריגע פאַרשווענדעסט דו  
אויף אנדערע זאַכען אזוי ווי יענער דיענער די תבואה וואָס דער ווירטה האָט  
איהם געגעבען צו פאַרזען, פערשטעהט זיך, אז דער באַשעפער וועט דאָס ביי  
דיר מאַהנען, און אז גאָט הערט ניט אויף צו טאָן דיר טובות, דארפסטו דאָך  
געוויס אַרױסצייגען דיין דאנקבאַרקייט צו איהם און ערפילען זיין פאַרלאַנג  
בשלמות.

דעריבער ווענד אז אַלע דינע מעגליכקייטען און בעמיה זיך אזוי ווייט ווי  
דו קענסט אָפּצוצאָהלען גאָט ווי געהעריג איז. זעה, אז דינע מעשים זאָלען זיך  
פאַרגלייכען מיט דיין שכל און דיין באַמיהען זיך אין עבודת הבורא זאל זיין  
גלייך מיט דיין באַגריף. דאָס הייסט: דו זאָלסט טאָן אזוי פיעל וויפיעל דיין  
שכל איז אימשטאַנד צו בעגרייפֿען, אז דו דאַרפט טאָן. און דו זאָלסט זיך ניט  
אַריינלאָזען אין איבעריגע, אומנויטיגע וועלטליכע זאַכען, טאַמער וועסטו מיעד  
ווערען און דו וועסט ניט האָבען גענוג קרעפטען אָפּצוגעבען גאָט דאָס וואָס  
דו ביזט איהם שולדיג. ווייל דער בורא יתברך האָט דעם מענשען געגעבען כח  
ער זאל קענען טאָן פאַר זיין קערפער און פאַר זיין נשמה און אז ער וועט פאַר-  
שווענדען צופיעל כח אויף קערפערליכע ענינים, אויף מותרות, אָהן וועלכע מען  
קען אויסקומען, וועט איהם פעהלען כח אויף נויטווענדדיגקייטען, צו טאָן וואָס  
פאַר גאָט און זיין תורה.

און דו זאָלסט זיך קיינמאָל ניט רעכענען מיט "ווען עס וואָלט געווען" און  
"אפשר וועט זיין". דו זאָלסט, הייסט עס, ניט זאָגען, למשל: "ווען איד וואָלט  
רייד געווען, וואָלט איד געטאָן פאַר גאָט אלעס וואָס מען דאַרף טאָן", אָדער:  
"אפשר וועל איד אמאָל רייד זיין, וועל איד באַזאָהלען מינע שולדען צו גאָט".  
דו זאָלסט זיך קיינמאָל ניט פאַרלאָזען אויף אַזעלכע זאַכען, ווייל ווער עס פאַר-  
לאָזט זיך אויף דעם פאַלט שטענדיג. זאָגען, אז ווען איד וועל זיין פערזאָרנט  
מיט אלעס אויף דער וועלט, וועל איד זיך נעהמען צוגרייטען עפעס אויף יענער  
וועלט, איז אַ גרויסער טעות. דאָס הייסט פאַרלאַנגען פון גאָט אַ משכון, ווי  
איד האב שוין וועגען דעם גרעדט אין שער הבטחון.  
היט זיך פון אַזעלכע טענות און רעכטפערטיגונג, ווייל דאָס איז אזא רעכט-

פערטיגונג ווי אנדערע נים קיין באגניגערע רעכטפערטיגונג פון זינדיגע און דאס וועט דיר נים מציל זיין פון שטראף, אזוי ווי שלמה המלך ע"ה האט גע' זאגט אין משלי: "לא יבוזו לנבכ כי יגנוב למלא נפשו כי ירעב ונמצא יושלם שבעתים"—מען פערזאכטעט נים דעם גנב ווען ער גנב'עט אויף עסען, ווייל ער איז הונגעריג, פון דעסטוועגען אז מען כאפט איהם, מוז ער באצאלען זיבען מאל אזוי פיעל. דאס מיינט נים דוקא זיבען מאל, נור דאס מיינט אויסצור' דריקען, אז דער גנב ווערט בעשטראפט. אזוי ווי עס ווערט געזאגט אין דער סדרה משפטים, אז א גנב האט אמאל צו בעצאלען כפל און אמאל ארבעה וחמשה. די הויפט זאך איז, אז דער גנב קען זיך נים פארטיידיגען דערמיט וואס ער האט גע'גנב'עט אויס נויטה. קען מען זיך דאך פאר אנדערע חטאים געוויס נים פערטיידיגען.

דעריבער, אז גאט דערלענגערט דיר די יאָהרען, האלט עס פאר א גוטע גע' פינס און כל זמן דו קענסט אפצאלען גאט די חובות וואס דו ביזט איהם שולדיג, טוה דאס טאג טעגליך און דאס וואס דו קענסט טאן היינט לייג נים אפ אויף מאָרגען, טאָמער וועסטו דאס מאָרגען נים קענען טאן, אויב אפילו דו וועסט דערלעבען דעם מאָרגען, און דו וועסט פארבלייבען א בעל חוב. און נאך ערגער קען זיין, טאָמער קומט דיין סוף, טאָמער שטארבסטו און דאן וועלען שוין אפגעהאקט ווערען אלע דייע טענות און קיין אויסרייד וועט דיר נים העלפען. וואָרום די וועלט איז אזוי ווי א מארק, וואס האלט נים אן לאנג און ווער עס טהוט מסחר און פערדינט, פרעהט זיך, און ווער עס האט שארען, האט חרטה, אבער ער קען שוין צוריק נים כאפען. און דעריבער האט דער חכם געזאגט אין קהלת: "זכור את בוראך בימי בחורותיך" — געדענק דיין בא' שעפער אין דיין יוגענד. ווארט נים ביז דו וועסט עלטער ווערען, ווייל טאָמער וועסטו גארניט עלטער ווערען, אָדער טאָמער וועסטו שפעטער נים קענען טהאן דאס וואס דו קענסט איצט טהאן.

## פרק ו'

דאס פערזענסטע איז, דער חשבון וואס א מענש דארף מיט זיך האָבען איז דער צייט ווען ער ווערט בעהערשט פון א ליבעס געפיהל, בעת ער פיהלט א בענקשאפט נאך דעם וואס ער דענקט אז ער איז זיין ליבהאָבער, זיין גוטער פריינד אזוי גוט ווי ער איז צו יענעם, אזוי ווי שלמה המלך זאגט אין משלי: "כמים הפנים לפנים כן לב האדם לאדם" — אזוי ווי אין וואסער שפיגעלט זיך אָפּ דער פנים פון דעם וואס קוקט אהין אריין, אזוי איז די הארץ פון איין מענש צום אנדערען. ווען איינעמ'ס הארץ איז פול מיט ליבע צו אן אנדערען, איז יענעמ'ס הארץ אויך פול מיט ליבע צו איהם. און אויב יענער איז א שר אָדער אזוי אן אדם חשוב, איז דער ליבעס געפיהל צו איהם שטארקער. נאך שטארקער פיהלט א מענש די ליבע צו אזעלכען וואס ער זעהט פון איהם התקרבות, פריינדשאפט און ער האט פון איהם טובות און א צוזאג אויף וויי' טערע טובות, כאטש יענער דארף צו איהם נים אַנקומען. צו אזא איינעם קען די ליבשאפט נים געשמערט ווערען. פאר אזעלכען נוצט מען אויס די גאנצע ליבעס געפיהלען און מען איז גרייט צו טאן פאר איהם אלעס מיט'ן גוף, מיט געלד און מיט אלעס וואס נור טעגליך איז. היינט אז מיר טהוען אזוי פאר א בעשא'

פענעם, פאר א מענש וואָס איז אזוי שוואַך ווי מיר זיינען, טאָ וו- לא-פען מיר שוין האַנדלען גענען בעשאַפער?

און גאט האָט אונז זיכער ליעב, אזוי ווי דער פסוק זאָגט: "לֹא מְרוֹבֵכִים מְכַל הָעַמִּים, כִּי מֵאֲהֶבֶת ה' אֲתֶכֶם" — ניט ווייל איהר זיינט מעהר פאר אַנזערע פעלקער האָט גאט אייד אידען אויסערוועהלט, נור צוליב דעם ווייל ער האָט אייד ליעב. און ער האָט זיין ליבשאפט צו אונז ארויסגעוויזען דורך די פיעלע טובות און אותות ומופתים וואָס ער האָט מיט אונז געטהאָן און וואָס ער טהוט מיט אונז איין יעדען דור. און אז מיר וועלען די זאך באטראכטען גרינד־ליכער, וועלען מיר מעהר איבערצייגט זיין אויף ווי ווייט מיר דארפען זיין איבערגעבען צום בורא יתברך. וואָרום עס איז אָנגענומען אז דער וואָס איז געווען א גוטער פריינד פון אונזערע עלטערען און עלטערענ'ס עלטערען, זיינען מיר פערפליכטעט צו אָנערקענען יענצמ'ס גוט פריינדשאפט און איהם ליעב האָבען און עהרען און אכטען, אזוי ווי דער חכם זאָגט אין משלי: "רַעך וְרַע אֲבִיר אֶל תַּעֲזֹב" — דיין גוטען פריינד און דעם גוטען פריינד פון דיין פאָטער זאָסטו ניט פארלאָזען. און דער בורא יתברך טוט אונז פיעל גוטעס צוליב דעם זכות פון אונזערע עלטערען, מיט וועלכע ער האָט געשלאָסען א ברית, א פאר־באנד, אזוי ווי עס ווערט געזאָגט אין דער תורה: „ומשמרו את השבועה“ — גאט האָט מיט די אידען גוטעס געטאָן ווייל ער האָט געהיט די שבועה, דעם אָפּמאך מיט אונזערע אבות. און עס זיינען דא א סך עהנליכע פסוקים.

דעריבער, ווען מיר זאָלען זיך אויף גאט ניט פארלאָזען, ווען מיר זאָלען זיך ניט סומך זיין אויף זיינע חסדים און ניט זיין גענייגט צו ליעב האָבען איהם און זיך אָפּגעבען מיט זיין דינסט און ניט פאַרלייגען פאר איהם אונזערע בקשות און פארלאַנגען — ווען מיר זאָלען דאָס ניט טאָן, וואָלטען מיר געווען אינגעהייער פערנרעכט. אונדאָקבאר און אינגלויביג, מיר וואָלטען דערמיט ארויסגעצייגט ווי ווייט מיר זיינען פון אמת, אז ניט מיר געדענקען די ליעב־שאפט פון גאט צו אונזערע עלטערען און עלטערענ'ס עלטערען און ניט מיר געדענקען זיין ליעבשאפט און השגחה וואָס ער האָט אויף אונז אליין. און וואָל־טען מיר זיך ניט דארפען שעחמען צו פארגעסען גאט'ס חסדים און טובות און גוטע הבטחות אויף שפעטער?

ערוואַר, ברודער, פון דעם דאָזיגען שלאָף און וואַרף פון זיך אראָפּ דעם צודעק פון יצר הרע וואָס שיידעט דיר אָפּ פון דיין שכל. אזוי ווי א שפיץ וואָס וועבט זיין שפינוועב אויף א פענסטער, איז וואָס מעהר ער וועבט אלץ דיקער ווערט די וועב ביז עס פארשטעלט די ליכטיגקייט פון דער זון. דער יצר הרע, וואָס רוהט אין דיין האַרצען, איז אויך אזוי. אָנפאנגס פארשטעלט ער ניט פיעל די אונגען פון דיין שכל, אָבער אז דו לאָזט איהם איינוואַרצלען זיך אין דיר פארפינסטערט ער דעם אמת און דו ווערסט דורכאויס פאלש. ווען אָבער דו דערפיהלסט דעם יצר הרע באלד און דו פארטרייבסט איהם פון דיין האַרץ, קומט עס דיר אָן לייכט, און פארנאכלעסיגסטו די זאך און דו לייגסט עס אָפּ, ווערט דער יצר הרע שטארק, נעהמט ביי דיר אוועק דעם שכל, און עס קומט דיר שוין אַן זעהר שווער פטור צו ווערען פון איהם.

דעריבער, אייל זיך צו רעמען דיין זעלע און נעהם גאט צו הילף צו פאַר־שטויסען דעם יצר הרע, און כעמיה זיך און סטאַרע זיך צו דערלייכטען דייער אונגען מיט דער ליכט פון חכמה און דו וועסט איינזעהן און איבערצייגט זיין

אין ריכטיגען אמת. באדענק זיך ברודער, און פיהר דיין נשמה אויפ'ן וועג פון איהר רעטונג. אויף די וואָס פארנאכלעסיגען אריינצוטראכטען זיך אין דער זאך זאגט שלמה המלך אין משלי: "אנשי רע לא יבינו משפט" — שלעכטע מענשען פערשטעהען ניט קיין משפט, קיין גערעכטע גוטע זאכען.

דעם פופצעהנטען חשבון הנפש דארף דער מענש מיט זיך האבען, ווען ער גרייט זיך אן לעבענס-באדערפניסע איידער ער דארף דאס, ניט וויסענדיג אויב ער וועט לעבען ביז דער צייט ווען ער וועט דערפון קענען הנאה האבען. אדער ווען ער דארף פאָהרען אונטערוועגענס מאכט ער פריהער פאָרברייטונגען און טראכט וועלכע סחורה ער זאל מיטנעהמען, מיט וואָס פאר א מסחר ער זאל זיך אָפּגעבען, ווי אזוי ער זאל פאָהרען, מיט וועמען ער זאל פאָהרען, וואָס פאר א שפיץ ער זאל מיטנעהמען, און דאָס גלייכע, כאטש ער ווייס ניט וואָס גאט האט אויף איהם גוזר געווען און צי ער וועט גאר דערלעבען מאכען די ריזען. אזוי אויך, ברודער, און נאך פיעל מעהר, דארפען מיר מאכען פאָרבריי-

טונגען פאר אונזער נסיעה אין דעם ווייטען וועג, אין דער וועלט, פון וועלכע מיר קענען ניט אנטלויפען און מיר מוזען אהין קומען. מיר דארפען דענקען וועגען צוגרייטען שפיץ און זאכען, מיט וועלכע מיר זאלען דארט באגעגענען אונזער באשעפער, פאר וועלכען מיר האָבען אָפּצוגעבען א גרויסען חשבון, אזוי ווי דער פסוק זאגט אין מלאכי: "כי הנה היום בוער כתנור" — דער טאָג פון יום הדין אויף יענער וועלט ברענט ווי אן אויווען און מיר דארפען זיך צו איהם צוגרייטען מיט דאָס בעסטע וואָס מיר קענען.

ווי אזוי קענען מיר דאָס פערנאכלעסיגען? די דאָזיגע ריזע פון דער וועלט אויף יענער וועלט איז א שטענדיגע, אן אונאויפהערליכע, שטענדיג ציהען זיך מענשען אריבער פון דער וועלט אויף יענער וועלט. און דער וועג איז א לאנגער און די רוה איז ווייט. עס געדויערט, הייסט עס, ביז מען געניסט די תענוגי עולם הבא. היינט וואָרום זאלען מיר זיך ניט באדענקען אין זינען צו האָבען אונזער סוף און ניט צוגרייטען די שפיץ, וואָס מען דארף דאָרט אויף יענער וועלט האָבען?

לאמיר בעטראכטען די זאך. מיר האָבען זיך עוסק געווען אין א וועלט וואָס ווערט כלה און אוועקגעלאָזט א וועלט וואָס האט אן אייביגען קיום! מיר האָבען געזאָרגט פאר די באדערפניסען פון אונזער גוף און ניט געזאָרגט פאר אונזער שכל. מיר האָבען זיך געמיהט צו דיענען דעם יצר הרע און פארגעסען די דיענסט פון אונזער באשעפער. מיר האָבען געדיענט, נאכגעגעבען אונזערע תאוות און ניט געדיענט און ניט ממלא געווען דעם רצון פון אונזער גאט!

וועה צו אזא פלאַנטער, צו אזא שכרות און פערפיהרונג וואָס פאָרפיהרט פיעלע מענשען! אזוי ווי דער פסוק זאגט אין ישעיה: "כי טח מראות עיניהם מהשכיל לבותם" — זייערע אויגען זיינען פארקלעפט פון זעהן און זייערע הערצער — פון וויסען און פארשטעהן. און ווייטער זאגט ער דאָרט: "שכרו ולא יין" — זיי האָבען זיך אָנגע'שכור'ט אָהן וויין. דאָס הייסט: דער יצר הרע האט זיי פער'שכור'ט און פערפיהרט.

דעם זעכצעהנטען חשבון הנפש דארף א מענש מיט זיך מאכען וועגען דער צייט וואָס ער האט נאך צו עקזיסטירען אויף דער וועלט. אויב ער איז זוכה צו אריכט ימים, זאל ער ניט דענקען, אז ער וועט שוין קיינמאל ניט שטארבען. ער דארף ניט פארגעסען, אז זיין סוף וועט גיך קומען. וואָרום ער זעהט דאָך

אז אנדערע בעלי חיים, רעדוודיגע, מענשען, הייסט עס, און אנדערע לעבעדיגע זאכען שטארבען אפּטמאל נאָר אומגעריכט, ניט וויסענדיג פאַראויס אז דער טויט שטעהט פאר זייערע אויגען און זיי האָבען אפילו קיין אַנדייטונג דארויף. קיינער איז ניט זיכער אז ער וועט לעבען ביז א געוויסע צייט, ווייל דער טויט האלט זיך ניט אפּ צו קומען אין אלע חדשים פון יאָהר, אין אלע טעג פון חודש און אין יעדע שטונדע פון טאָג. דער טויט קומט ניט דוקא אויף דער עלטער, ער קען קומען אין דער יוגענד, אין קינדהייט און אפילו ווען דער מענש איז נאָר א זויג-קינד. דער טויט טרעפט די לעבעדיגע באשעפעניסען אין אלע צייטען און אין יעדען אָרט.

דאס איז גלייך אזוי ווי א מלך וואס גיט איינעם א פקדון, א זאך צו בער האלטען און ער באשטימט ניט קיין צייט ווען ער זאל עס צוריק קריגען. און דער מלך זאגט יענעם אן אז ער זאל שטענדיג זיין גרייט אומצוקעהרען איהם דעם פקדון. ער זאל שטענדיג זיין אויפ'ן פלאץ, כדי מען זאל איהם ניט דארפען זוכען — אין אזא פאל, פערשטעהט זיך, וועט דער וואס האט דעם פקדון ערגעץ ניט אוועקגעהן און אימער זיין גרייט טאמער קומט דער קעניג מאהנען ביי איהם דאס וואס ער האט איבערגעגעבען אין זיינע הענד. אדער ווען איינער איז דעם אנדערען שולדיג א חוב אָהן א באשטימטע צייט ווען ער דארף דעם חוב באצאהלען, האט ער עס אין זינען יעדען טאָג טאמער וועט יענער קומען מאהנען דאס וואס עס קומט איהם. אז דער מענש וועט דאס באטראכט טען, וועט ער זיך אויך טאָג טעגליך ריכטען אויפ'ן טויט.

האבענדיג מיט זיך דיזען חשבון הנפש, וועט דער מענש בעטראכטען, אז א סך פון זיינע באקאנטע האָבען ניט דערלעבט זיינע יאָהרען און זיינען אוועק אין אן אנדער וועלט פריהער, ווען זיי האָבען נאָר געהאט שטארקע האַפנונגען צו לעבען אויף דער וועלט און אויפטאן פילע זאכען, היינט וואָרם זאל ער זיין אן אויסנאהם און פארבליבען דא אויף דער וועלט א לענגערע צייט? און דיזער רעכענונג וועט איהם ברענגען ניט צו לייגען גרויס געוויכט אויף דער וועלט און מעהר אין זינען האָבען יענע וועלט און אַנגרייטען שפייז אויף זיין נסיעה איידער עס וועט זיין צו שפעט.

א געוויסער חכם האט אמאל געזאָגט: "דער וואס האט דעם טויט פאר זיינע אויגען, דער וואס ערווארטעט דעם טויט, גרייט זיך צו דעם צו". און שלמה המלך האט געזאָגט אין קהלת: "לב חכמים בבית אבל" — די הארץ פון חכמים איז אין א טרויער הויז. ווער דער פארשטענדיגער מענש זעהט אז מען טרויערט נאָך א מת, דערמאָנט ער זיך, אז ער וועט אויך שטארבען. ער זאָגט דאָרט אויך: "טוב ללכת אל בית אבל מלכת אל בית משתה באשר הוא סוף כל האדם והחי יתן אל לבו" — עס איז בעסער צו געהן אין א הויז וואו מען טרויערט נאָך א טויטען איידער צו געהן צו א הוליאנקע, ווייל דער טויט איז דער סוף פון אלע מענשען און דער לעבעדיגער, דער, ביי וועמען דאס הארץ לעבט, דער וואס האט שכל וועט עס אין זינען געהמען און וועט תשובה טהאָן.

דעם זיבענצעהנטען חשבון הנפש דארף דער מענש האָבען, ווען ער בא-קומט א חשק, ווען ער פארבענקט זיך נאָר געזעלשאפט, ווען ער וויל זיך קאמפאנירען מיט מענשען און פארברענגען מיט זיי. ער דארף דאן בא-טראכטען די מעלות פון איינזאמקייט, פון זיין אַפגעזונדערט פון מענשען און

די פעלערען וואָס נאָרשע געזעלשאפט קען ברענגען בעת עס איז נישט נויטיג צו קאָמפּאָנירען זיך מיט זיי. אמאָל פאלט א מענש אריין אין א שלעכטע קאָמפּאָני און מען רעדט אזעלכעס וואָס מען דארף נישט ריידען. מען דער- צעהלט: "יענער האָט געזאָגט אזוי און אזוי", קומען אנדערע און דריקען זיך אויס: "מיר וועלען זאָגען אזוי און אזוי" און עס ווערט א צוזאמענמיש פון פוסטע רייד, וועלכע פיהרען נישט צו גוטעס, אזוי ווי שלמה המלך זאָגט אין משלי: "רוב דברים לא יחדל פשע" — פון א סך רייד דרעהט מען זיך נישט אויס פון זינד. א געוויסער חכם האָט געזאָגט: האלט איין דיינע איבע- ריגע, אומנויטיגע רייד און פערשליס דיין צונג פון ריידען וועגען מענשען און דערמאנען וועגען זייערע שלעכטע מעשים און טאדלען זיי. און אויף דעם זאָגט דוד המלך אין תהלים: "תשב באחיד תדבר" — דו זיצסט אין געזעל- שאַפט פון מענשען און בערעדסט דיין כרודער, דיין חבר.

ווען מען רעדט א סך ברענגט עס צו זאָגען ליגענס, ריידען פאלשע רייד און פאלש אָדער אומזיסט שווערען, וואָס אויף דעם זאָגט די תורה: "כי לא ינקה ה'" — גאט וועט נישט רייניגען, וועט נישט שנעקען דעם פאלש שווערער. א געוויסער פרומער מאן האָט געזאָגט צו זיינע תלמידים: "די תורה האָט אונז מתיר געמאכט צו שווערען מיט גאט'ס נאָמען אויף אן אמת, דאָך וועל איך אייך אן עצה געבען אז איהר זאלט נישט שווערען נישט אויף אן אמת און נישט אויף שקר. זאָגט "יא" אָדער "ניט" אָהן שבועות."

דאָס קאָמפּאָנירען זיך מיט מענשען קען ברענגען צו גאווה. צווישען מענשען וויל מען זיך אויספיינען, צייגט מען ארויס שטאָלי. דאָס ברענגט אויף צו לצנות, אָפּשפּאַטען פון אנדערע און אָפּשוואַכונג פון יראת ה'. בעת מען פארברענגט מיט קאָמפּאָני, בעת מען ציהט אן ברייטע שמועסען, קען מען אמאָל איינע פאר די אנדערע מגלה זיין פערזענליכע סודות און פאר- אורזאכען שאדען צו זיך אליין. אמאָל קען דאָס בריינגען צו חניפה און צו זוכען קויפּען זיך א נאָמען, דערצעהלען גוטעס וואָס מען האָט אויפגעמאָן, כדי צו קריגען א שם אלס גוטע און פרומע לייט. אמאָל בריינגט עס מענשען צו בע- ריהמען זיך אפילו מיט זאכען וואָס זיי האָבען גארניט געטהאָן אָדער מיט קענט- נים און חכמות וואָס זיי בעזיצען גארניט.

דאָס אויסמירען געזעלשאפט האָט נאָך א מעלה. יעדער מענש איז מחויב צו לערנען אנדערע טהאָן גוטעס און זיי אָפּווענדען פון שלעכטעס, אזוי ווי די תורה זאָגט: "הכוח תוכיח את עמיתך" — דו זאלסט שטראָפען, דו זאלסט אויפצייגען דיין חבר וואָס מען מעג און וואָס מען טאר נישט, און דאָס קען געטהאָן ווערען אויף דרייערליי אופנים: אָנגרייפּען דעם זינדיגען מיט די הענט, בעשטראָפען איהם קערפּערליך, אזוי ווי פנחס הכהן האָט געטהאָן צו זמרי און כזבי, ווי עס ווערט דערצעהלט אין דער סדרה בלק: שטראָפען מיט רייד, אזוי ווי משה רבנו האָט געזאָגט צום מצרי וואָס האָט געשלאָגען א אידען: "רשע למה תכה רעך" — רשע, שלעכטער מענש, וואָרום שלאָגסטו דיין חבר? און דורך פּעראכטען דעם שלעכטען מענשען אין הארצען, אזוי ווי דוד המלך זאָגט אין תהלים: "שנאתי קהל מרעים" — איך האָט פיינט פּערוואַלונגען פון שלעכ- טע מענשען. פאַלגליך, איז אויב נור מען קען, אויף וואָס פאר אן אופן נישט איז, אָפּהאלטען איינעם פון זינד איז מען דאָס מחויב צו טהאָן. דעריבער, אויב מען נעפינט זיך אין קאָמפּאָני צווישען מענשען, קען אמאָל זיין, אז מען זעהט

פון וועמען אן עולה און מען פערשווייגט עס און דאס איז א זינד; ווען אבער מען מיינט אויס געזעלשאפט און מען לעבט אין איינזאמהייט, פאלט ארונטער דער חוב פון „הוכה תוכיח“ און מען איז זיכער פון אן עבירה. און מקים זיין די מצוה פון „הוכה תוכיח“ ווי געהעריג איז, איז נישט אזוי לייכט און נישט אימער קען מען יוצא זיין אין דעם פרט. דעריבער איז גלייכער אז מען איז גאר אין גאנצען פטור פון דיעזער מצוה.

און וויעדער איז דאס קאמפאנירען זיך מיט מענשען אפטמאל נישט גוט, ווייל מען ווערט צוטומעלט און מען פערלירט דעם שכל און מען קען זיך נישט בעראטהען מיט זיך אליין ווענען אייגענע אנגעלעגנהייטען. אמאל לערענט מען זיך פון זיי אפ שלעכטע זיטען; אבער אז מען איז אליין, איז מען מעהר מיושב'דיג, מען קען יעדע ואך ריכטיג בעטראכטען און מען האט נישט פון וועמען אפצולערנען זיך צו טהאן וואס מען דארף נישט אדער עס פאסט נישט. דעריבער האבען אונזערע אלטע חכמים געזאגט אין פרקי אבות: „שיחת הילדים ושיבת בתי כנסיות של עמי הארץ מוציאים את האדם מן העולם“ — דאס ריידען צופיעל מיט קינדער און דאס זיצען אין געזעלשאפט פון עמי הארצים, פון פערנערעכטע מענשען נעהמען אוועק דעם מענשען פון דער וועלט.

דער כלל איז, אז דאס רוב עבירות ווערען בעגאנגען דורך צוויי, ווי למשל: זנות, שווינדל אין מסחר, פאלש שווערען, פאלש עדות זאגען און אלע עבירות וואס ווערען געטהאן מיט'ן צונג, ווי לשון הרע און דאס גלייכע, קען א מענשען נישט עובר זיין מיט זיך אליין, נאר אין געזעלשאפט ווייניגסטענס מיט גאר איין מענשען. ווען אבער מען איז אליין, אפגעזונדערט פון מענשען, איז מען זיכער, אז מען וועט נישט עובר זיין אויף די אלע עבירות און דאס בריינגט דעם מענשען צו גוטע און שעהנע מדות. און עס איז שוין געזאגט געווארען אז דער הויפט זייל, דער הויפט יסוד פון א ריינע הארץ איז דאס ליעב האבען איינזאמקייט.

דעריבער היט זיך, ברודער, אז בעת דו ביזט אליין זאל דיר דער יצר הרע נישט אריינגעבען קיין חשק צו זוכען געזעלשאפט און לייטע מיט וועמען צו קאמפאנירען זיך. און אז דו וועסט אָננעהמען די מדה פון בדירות, פון איינזאמקייט, זאלסטו פארויכטיג זיין נישט צו האבען דעם טעות און אויך אויסמיידען די געזעלשאפט פון לערנער, גאטספארכטיגע און גוטע און פרומע לייט. דו זאלסט זיך נישט לאזען איינריידען פון יצר הרע, אז בדירות, איינזאמקייט דארף זיין פאלקאם און נישט קאמפאנירען זיך מיט קיינעם, ווייל דאס איז נישט אזוי. מיט לומדי תורה און גוטע און פרומע לייט דארף מען זיך דוקא יא קאמפאנירען, ווייל דאס פיהרט צו גוטעם, אזוי ווי דער חכם זאגט אין משלי: „הולך את חכמים יחכם“ — דער וואס געהט מיט קלוגע, דער וואס קאמפאנירט זיך מיט זיי, ווערט קלוג. און די חז"ל האבען געזאגט: „קבוצי רשעים רע להם ורע לעולם ולצדיקים טוב להם וטוב לעולם“ — א צוזאמענקונפט פון רשעים איז שלעכט פאר זיי און שלעכט פאר דער וועלט און א צוזאמענקונפט פון צדיקים איז גוט פאר זיי און גוט פאר דער וועלט. אין אז אנדער פלאץ האבען די חז"ל געזאגט: „יהי ביתך בית ועד לחכמים“ — דיין הויז זאל זיין א פערזאמלונג פלאץ פאר חכמים. אין מלאכי זאגט א פסוק: „אז נדברו יראי ה' איש אל רעהו ויקשב ה' וישמע“ — דאמאלס האבען זיך גאטספארכטיגע צוזאמענגערעדט איינע מיט די אנדערע און גאט האט געהערט און אָננעמען זייערע רייד. דערפון זעהט מען, אז די געזעלשאפט פון צדיקים דארף מען נישט און מען טאר נישט

## שער השבון הנפש

אויסמידען, און דאס וואס איר האב געזאגט, אז מען דארף זיך דערווייטערען פון חברותא, פון קאמפאני, איז דאס געמיינט צוזאמענקיפטע פון ניט גוטע און פרומע לייט.

### פרק ז'

אכצעהנטעס, דארף א מענש האבען מיט זיך אליין א רעכענונג בעת עס קומט אהם אן א געפיהל פון גאווה; בעת ער הויבט אן צו דענקען אז ער איז גרעסער אדער חשוב'ער פון אנדערע און ער פערלאנגט דעריבער צו געניסען אויף דער וועלט אזעלכעס וואס עס געהער גארניט צו איהם. ווען עס קומען איהם אן אזעלכע געדאנקען, דארף ער בעטראכטען זיין ווירדע צווישען די בעשעפעניסען און ער וועט דאן וויסען ווי קליין און נישטיג ער איז, און וואס פאר א קליינע ראלע ער שפיעלט צווישען אלעם וואס גאט האט באשאפען. אזוי ווי איר האב שוין ערקלעהרט אין זעקסטען שער פון דיעזען ספר.

דאן דארף ער זיך אין זינען געהענען, אז כאטש ער פערנעהמט א קליינעם פלאץ אין דער שאפונג, האט דער בעשעפער איהם צוגעטיילט די גדולה צו זיין דער מושל איבער די אנדערע לעבעדיגע זאכען, וואקסונגען, מעטאלען און מינעראלען, אזוי ווי דער פסוק זאגט אין תהלים: "תמשילהו במשי ירד" — דו, גאט, האסט דעם מענשען געמאכט געוועלטיגען איבער די שאפונג פון דיינע הענט. אויסער דעם האט גאט דעם מענשען געמאכט צו וויסען די געזעצע פון זיין תורה און האט איהם געגעבען שכל צו פערשטעהן אויבערשטע און אונטערשטע, אדער הימלעשע און ערדישע סודות פון דער וועלט, דער מענש, הייסט עס, קען משיג זיין די לעהרען פון אסטראנאמיע, פון דעם גאנג פון שטערנען און פלאנעטען, און פערבארגענע זאכען אויף דער ערד און אין דער ערד. און דערצו פערשטעהט ער צו דאנקען און לויבען זיין בעשעפער, רופען צו איהם אין צייט ווען איהם איז שלעכט, ווען ער ווערט בעגעגענט פון צרות אויף דער וועלט. און דורך די הילף פון גאט טהוט דער מענש אויף וואונדערליכע זאכען, און נאך פיעלע טובות, קערפערליכע און גייסטיגע, וואס גאט טהוט מיט אייגענע מענשען און מיט'ן כלל, וועלכע עס וואלט פערנומען פיעל פלאץ אויסצורעכענען.

און בעדענק זיך, ברודער, ווי קליין דיין ווירדע איז אויף דער וועלט, ווי נידעריג דיינע אויפפיהרונגען זיינען, און דאך האט דיר גאט גרויס געמאכט און דערהויבען, כאטש ער דארף צו דיר ניט אַנקומען און דו דארפסט יא אַנקומען צו זיין השגחה און הילף. בעטראכט דאס אלעס און שאנעווע די קרוין וואס גאט האט דיר בעקרוינט און די דערהויבענקייט וואס ער האט דיר דערהויבען דא אויף דער וועלט און האט נאך פאר דיר בעהאלטען גרויסע בעלוינונג לעולם הבא, און בעהעפט זיך אין גאטס דיענסט און דאנק איהם און לויב איהם שטענדיג.

און דאס וואס גאט האט דיר מיט זיין גוטסקייט און גאדען דערהויבען זאל דיר ניט בריינגען צו האלטען זיך גרויס און שטאלצירען, מיינענדיג אז דו ביזט צו אלעם בערעכטיגט און עס קומט דיר אלעס על פי דין. דו דארפסט אין זינען האבען אז לויט דיין ווירדע האסטו דאס ניט פערדיענט, און זיין א נכנע, און אז עניו, אז אונטערטעניגער און א נידערגעפאלענער, אזוי ווי א שוואכער,

נידעריגער דיענער צו זיין ווירטה, וועלכער טהוט מיט איהם חסד און הויבט איהם אויף צו א הויכער שטופע. דער מענש דארף ניט און טאָר ניט זיין געהויבען צוליעב זיין חשיבות אויף דער וועלט, און ער דארף זיך ניט מאכען קיין געדוואוינהייט צו בעטען און פערלאנגען ניט וויסענדיג זיכער וואָס עס איז פאר איהם גוט און וואָס עס איז ניט גוט. אין דעם פרט דארף ער זיך פערלאָזען אויף גאָט און האָבען אין איהם בטחון אז ער טהוט אלעס פון זיין טובה וועגען. מען דערצעהלט אויף א געוויסען צדיק, אז צום סוף פון זיין דאוונען פלעגט ער זאָגען:

מיין גאָט, דאָס וואָס איך וואג, דאָס וואָס איך שטעל זיך אונטער צו בעטען ביי דיר, איז ניט מחמת איך בין נאָריש און ווייס ניט ווי קליין איך בין און ווי גרויס דו ביזט. איך ווייס דוקא אז דו ביזט גרויס און ערהאבען און איך בין צו קליין און מבוחה צו פערלאנגען עטוואָס פון דיר און לויבען דיין הייליגען נאָמען וואָס איז געהייליגט אין דער וועלט פון די הייליגע מלאכים; אָבער איך וואג צו טהאָן דאָס, ווייל דו האָסט מיר דערהויבען מיט דיין געכאָט, מיט דיין אָנזאָגען מיר אז איך זאָל דיר רופען, אז איך זאָל ביי דיר בעטען, און דו האָסט מיר ערלויבט צו לויבען דיין הויכען נאָמען לויט ווי איך בעגרייף דיר און לויט איך ווייס און פערשטעה דיין כבוד. דערמיט צייג איך ארויס מיין קנעכטשאפט צו דיר און מיין ערנידערונג פאר דיר. און דו, גאָט, ווייסט דאָך וואָס עס איז גוט פאר מיר, מיין איך ניט מיט מיין תפלה אויפמערקזאם צו מאכען דיר וואָס מיר פעהלט, וואָס איך דארף, ווייל דאָס ווייסטו בעסער פון מיר. איך בעט נור ביי דיר, כדי איך זאָל פיהלען און ניט פערנעסען אז איך מוז צו דיר אָנקומען און פערשטארקען מיין בטחון אין דיר. און אויב מיין נאָרישקייט וועט מיר בריינגען צו פערלאנגען פון דיר אזעלכעס וואָס איז פאר מיר ניט גוט און עס וועט מיר קינען נוצען בריינגען, ווייס איך אז דיין בחירה, דיין אויסוואהל איז בעסער פון מיינע און איך פערלאָז זיך מיט אלע מיינע אנגעלעגענהייטען אויף דיין גזירה, אויף דיין הימעלשער בעשטימונג. אזוי ווי דוד המלך ע"ה האָט געזאָגט אין תהלים: "ה' לא גבה לבי ולא הלכתי בגדולות ובנפלאות ממני" — גאָט, מיין הארץ איז ניט הויר, איך האָב אין זיך קיין גאווה און איך בין ניט גענאנגען, איך האָב ביי זיך ניט בעשטימט זאכען וואָס זיינען צו הויך און פערבאָרגען פון מיין שכל, נור איך האָב זיך פערלאָזט אויף דיר גאָט, אז דו וועסט אלעס טהאָן פון מיין טובה וועגען.

דער ניינצעהנטער חשבון וואָס א מענש דארף האָבען מיט זיין זעלע איז: ווען דער בעשעפער איז איהם מצי' פון ביזנעסעניסען, צרות, קראנקהייטען און אנדערע שלעכטע געשעהעניסען, ווי תפיסה, הונגער, דורשט, קעלט, היץ, סם המות, ווילדע חיות, משוגעת, דאָס פערלירען וועלכע עס איז חושים, ווי טויבקיט, בלינדקייט און אנדערע געשעהעניסען וואָס קענען געשעהן מיט א מענשען, און גאָט בעשירמט איהם פון דעם, כאָטש ער איז אפשר ווערטה און האָט פערדיענט אז דאָס זאָל אויף איהם קומען פאר זיינע פריהעריגע חטאים, וואָס ער איז בענאנגען געגען דעם באשעפער, און פאר פערזאכטען זיינע רייד און ניט תשובה טהאָן אויף די זינד און ניט דאנקען און לויבען איהם פאר זיינע שטענדיגע חסדים און טובות.

ווען דער קלוגער מענש וועט, כעת ער ווערט נצול פון וועלכע עס איז צרה, דאָס גוט בעטראכטען; ווען ער וועט זיך בערענקען ווי אזוי גאָט שטעלט מענ-

## שער השבון הנפש

שען צו פראבע דורך בריינגען אויף זיי פגעים רעים און דורך בעשירמען פון זיי, כאטש מען איז דאס נישט ווערטה — אז ער וועט דאס האבען אויף'ן רעיון, וועט ער דאנקען גאט פאר זיינע גענאדען און וועט תשובה מהאן און בעטען ביי גאט פערציהונג אויף זיינע זינד, אויף וועלכע גאט האט לאנג געווארט צו שטראף פון איהם, און ער וועט זיך פלייסנדיג נעהמען צו דיענען גאט, כדי אויסצומיידען זיין שטראף, אזוי ווי דער פסוק זאגט אין דער תורה: "והיה אם שמוע תשמע, והסיר ה' ממך כל חולִי" — אז דו וועסט הערען גאט'ס קול, אז דו וועסט איהם פאלגען און דיענען, וועט גאט פון דיר אפטהאן אלע קראנקהייטען און צרות. און איינער פון אונזערע פארציטיגע חכמים האט געזאגט: "אין ערוך ממית אלא החטא ממית" — נישט די גיפטיגע שלאנג טויטעט, נאר די זינד טויטעט. ד"ה, אז דעם וואס זינדיגט נישט איז גאט מצייל פון ביזנע שלאנגען און אנדערע פגעים רעים, און דוד המלך ע"ה זאגט אין תהלים: "על שחל ופתן תדרוך" — ווען דו וועסט נישט זינדיג זיין, וועסטו טרעטען אויף ביזנע, גיפטיגע שלאנגען און זיי וועלען אויף דיר קיין שליטה נישט האבען.

דער צוואנציגסטען חשבון הנפש איז דיעזער: ווען א מענטש האט געלט, דארף ער מיט זיך א חשבון האבען אויף וואס פאר אן אופן ער האט דאס געלד ערווארבעט, אפשר נישט אויף אן עהרליכען שטייגער. ער דארף זיך אויך בערעכענען אויב ער האט פון דעם געלד גענוג אויסגעגעבען פון גאטס וועגען און אויב ער האט מענשען בעצאהלט וואס זיי קומט. ער זאל נישט דענקען אז גאט האט איהם געגעבען געלד נאר פאר איהם אליין, פאר זיין אייגענעם געברויך און גענוס. ער דארף וויסען, אז דאס איז איהם געגעבען געווארען בלויז אלס פקדון, אלס בעהעלטניס וואס ער קען האלטען נאר כל זמן גאט וויל און ער קען דאס ביי איהם אוועקנעהמען צו יעדער צייט. אז דער מענטש וועט האבען מיט זיך דיעזען חשבון, וועט ער קיינמאל קיין מורא האבען פאר א שלעכטע צייט ווען ער וועט פערארומט ווערען, ווייל וואס קען דאס איהם קימערען ווען דער פרעמדער פקדון וועט פון איהם אוועקגענומען ווערען? און אויב דאס געלד וועט ביי איהם פערבלייבען וועט ער דאנקען דעם בעשעפער און וועט איהם לויבען, און וועט ער עס פערליערען, וועט ער אויך צופריעדען זיין און וועט אננעהמען גאטס גזירה פאר גוט.

דער דאזיגער חשבון הנפש וועט בריינגען דעם מענטשן צו מאכען איהם לייכט צו בענוצען זיין געלד פאר די דיענסט פון בורא יתברך. עס וועט איהם נישט אַנקומען שווער אויסצוגעבען געלד אויף א דבר מצוה, ווייל דאס וועט דאך הייסען אַפגעבען דאס וואס מען האט איהם אנפערטרויט. און ער וועט נישט מקנא זיין דעם רייכערען פאר איהם און ער וועט נישט פעראכטען דעם אַרומען צוליעב זיין אַרומקייט. דאס געלד וועט ביי איהם זיין איינס פון די אורזאכען צו פערשטארקען אין איהם מדות טובות און צו דערווייטערען איהם פון מאוס'ע זיטען, אזוי ווי שלמה המלך זאגט אין משלי: "כבד את ה' מהונך" — גיב גאט כבוד, שענק איהם עהרע פון דיין פערמעגען, און איז אן אנדער פלאץ זאגט ער: "מלוה ה' חונן דל" — דער וואס איז מילד צו אן אַרימאן, דער וואס שטיצט איהם, איז אזוי ווי ער לייהט געלד צו גאט.

דער איין און צוואנציגסטער זעלע חשבון בעשטעהט אין דעם, וואס דער מענטש דארף מיט זיך אליין אויסרעכענען ווי ווייט ער האט ביכולת צו דיענען גאט, אין ער דארף זיך איינגעוואוינען אין דעם און דאס שטענדיג אין זינען

האָבען און זיך סטארען און פלייסען צו טהאָן גוטעס לויט זיין מעגליכקייט, ביז דאָס וועט ביי איהם ווערען א נאטור זאך. נאכהער זאָל ער זיך בעמיהען נאך מעהר און נאך מעהר און ער זאָל דערצו חשק האָבען, שטענדיג האָבען דאָס אין זינען און בעטען ביי גאָט אז ער זאָל איהם העלפען און שטארקען צו טהאָן נאך מעהר ווי זיין מעגליכקייט, ער זאָל וויסען מעהר און טהאָן מעהר.

אז ער וועט עס שטענדיג ערנסט אין זינען האָבען, וועט איהם גאָט העלפען אז זיין וואונש זאָל ערפילט ווערען און ער וועט פאר איהם עפענען די טויערען פון זיין וויסען און ער וועט שטארקען זיין שכל און זיינע גליעדער נאָכצוקומען זיינע פערזאָנען נאך מעהר ווי ער, דער מענש, האָט ביכולת שטופע נאך שטופע, אזוי ווי דער פסוק זאָגט אין ישעיה: "אני ה' מלמד להועיל מדריך בדרך תלך" — איר גאָט לערען דיר צו גוטען, איר מאד דיר טרעטען אין דעם ריכט טיגען וועג וואָס דו דארפסט געהן. דאָס איז אלץ איינס ווי איינער לערענט זיך א געוויסע מלאכה, איז אָנפאנגט לערענט ער נאך טיילען פון דער ארבייט וואָס זיינען איהם לייכט איבערצונעהמען, כאָטש ער וואָלט לכתחילה געקענט טהאָן אין דער זאך מעהר. ווען אָבער ער ארבייט זיך אליין אין דעם און ווערט צוגע- וואוינט צו דער ארבייט, בעגרייפט ער אליין אזעלכעס וואָס מען האָט איהם גאָרניט געלערענט.

און אזוי איז אויך אין לערנען וועלכע ניט איז חכמה. לאָמיר נעהמען, למשל, די חכמות השיעור (געאָמעטריע), פאנגט מען עס אָן מיט ניט קיין שווערע פראָבלעמען, וואָס לייגען זיך לייכט אויף'ן שכל. שפעטער אָבער, ווען ער טהוט זיך אריין אין דער זאך און איז פלייסנדיג אין זיין לערנען העלפט גאָט דעם תלמיד און זיין שכל ווערט פון זיך אליין שארפער און ער לערענט די זאך אויס גרינדליך. פון איין זאך פערשטעהט ער אנדערע זאכען און ער טהוט אויף וואונדער, עפעס אזוי ווי דורך א נבואה וואָס קומט פון גאָט.

אזוי איז אויך מיט אנדערע חכמות וואָס א מענש לערענט. ווארום ווען איינער טהוט זיך אריין אין א חכמה זאך בעקומט ער א הימעלשען גייסטיגען כח, וואָס א מענש האָט קיין מאכט צו געבען איהם. דעריבער האָבען אונזערע רבנים ז"ל געזאָגט: „חכם עדיף מנביא" — א חכם איז בעסער פון א נביא. און אליהוא זאָגט אין איוב: "אכן רוח היא באנוש ונשמת שדי תבינם" — דאָס איז א גייסט אין מענשען און גאָט'ס אַטהעם גיט זיי פערשטאנד.

און וויבאלד די הויפט זאך ביי אלע מלאכות און חכמות איז דער שכל, די געטליכע קראפט וואָס בריינגט דעם תלמיד צו פאָלקאָמעהייט אין דער זאך וואָס ער לערענט, דארפסטו, ברודער, פערשטעהן אז דער עיקר כונה פון די מצוות וואָס א מענש טהוט מיט זיין קערפער, מיט זיינע גליעדער איז, כדי דאָס מקים זיין די דאזיגע מצוות זאָל דעם מענשען ברענגען צו די הערצליכע מצוות, צו די מצוות וואָס מען איז מקים מיט דער מחשבה, מיט'ן געדאנק, ווייל דאָס איז דער הויפט אויפהאלט פון גאָט'ס דיענסט און זיי, די הערצליכע מצוות, זיינען דער עיקר פון דער תורה, אזוי ווי דער פסוק זאָגט אין דער תורה: "את ה' אלהיך תירא" — פאר גאָט דיין גאָט זאָלסטו מורא האָבען. אן אנדער פסוק זאָגט: "כי קרוב אליך הדבר מאד בפיך ובכלבך לעשותו" — די זאך, דער ענין התורה והעבודה, איז זעהר נאָהענט צו דיר צו טהאָן עס מיט דיין מויל און הארץ. די תורה זאָגט אויך "ואהבת", דו זאָלסט גאָט ליעב האָבען.

## שער חשבון הנפש

און ליעב האָבען איז אויך ניט א זאך וואָס מען קען טהאָן מיט די אברים, נור מיט'ן האַרץ, מיט דער מחשבה.

און ווייל די הערצליכע מצוות זיינען העכער פון דעם מענשענ'ס כח; ווייל גייסטיגעס איז ניט אין זיין נאטור, קען ער די הערצליכע מצוות ניט ריכטיג מקים זיין סידרען ער זאָל זיך אָפּשיידען פון א סך פון זיינע טיערישע תאות און פערטריבען פון זיך זיינע נאטירליכע נייגונגען. דעריבער האָט איהם גאָט גע- געבען קערפערליכע מצוות, מצוות וואָס ער דארף טהאָן מיט זיינע גליעדער אזוי ווייט ווי ער האָט ביכולת, דיעזע מצוות שוואכען אָפּ זיינע תאות און עס מאכט איהם לייכטער נאָכצוקומען די הערצליכע מצוות, פארזאָגען, וואָס זיינען שייך צו דער מחשבה, צום געדאנק.

און אז דער גלויביגער בעמיהט זיך און פלייסט זיך אין מצוות מחשביות אין געדאנק מצוות און טהום זיי אזוי פיעל ווי מעגליך, עפענט גאָט פאר איהם דעם טויער פון גייסטיגע מעלות און ער קען דערגרייכען נאָך מעהר ווי זיין מעגליכקייט צו דיענען גאָט מיט'ן גוף און מיט דער נשמה, אָפען און פער- באַרגען, אזוי ווי דוד המלך זאָגט אין תהלים: "לכי ובשרי ירננו אל אל חי" — מין הארץ און מין לייב וועלען לויבען דעם לעבעדיגען גאָט.

דאָס איז גלייך אזוי ווי איינער וואָס האָט פערפלאַנצט בוימער און ער האָט די ערר אויסגעארבייט און אויסגערייניגט פון דערנער און ווילדע גראַזען, האָט די בוימער בעוואַסערט ווען מען האָט געדארפט, און געטהאָן אנדערע זאכען וואָס נויטיג איז, קען ער האַפען צו גאָט אז עס וועלען וואקסען פירות, ווען אָבער ער פערנאכלעסיגט און היט די בוימער ניט אָפּ ווי געהעריג איז, קען ער ניט ערווארטען אז גאָט וועט איהם געבען פרוכט. אזוי איז אויך מיט דיענען גאָט. אז דער מענש סטארעט זיך און פלייסט זיך אין דעם ווי ווייט מעגליך, וועט איהם גאָט העלפען צו טהאָן פון גאָט'ס וועגען אריבער זיינע געווענליכע מעגליכקייטען. דאָס איז די הימעלשע גוטע פרוכט וואָס גאָט גיט זיינע געליעב- טע דאָ אויף דער וועלט, אזוי ווי די חז"ל האָבען געזאָגט אין פרקי אבות: "כל המקים את התורה מעוני סופו לקימה מעושר" — ווער עס איז מקים די תורה פון ארעמקייט, וועט דער סוף זיין, אז ער וועט זי מקים זיין פון רייכקייט.. און ווי שלמה המלך זאָגט אין קהלת: "כי לאדם שטוב לפניו נתן חכמה ודעת" — דעם מענשען וואָס איז גוט פאר איהם, וואָס האָט ביי איהם לאַסקע האָט גאָט געגעבען חכמה און וויסענשאפט און רייכטוום.

און די חז"ל האָבען געזאָגט: "תורה מביאה לידי זהירות" — תורה בריינגט דעם מענשען צו זיין גוט און פרום. אז ער לערענט די תורה, בריינגט עס איהם צו זיין אָפּגעהיט פון זינד אפילו ווען די עבירות קומען איהם צו דער האַנד. ער רעכענט דאָרט נאָך מדרגות, שטופען אלץ העכערע און העכערע ביז צו חסידות, וואָס דאָס איז די העכסטע מדרגה, אזוי ווי עס ווערט געזאָגט אין תהלים: "אז דברת בחזון לחסידך" — דאמאָלס האַסטו, גאָט, גערעדט מיט נבואה צו דיין חסידים.

ווען אָבער א מענש פערנאכלעסיגט צו טהאָן פון גאָט'ס וועגען לויט זיינע מעגליכקייט און ער האַלט פאר גרינג צו טהאָן דאָס וואָס ער קען, וועט זיך גאָט'ס הילף פון איהם דערווייטערען און ער וועט איהם ניט געבען די מעג- ליכקייט צו דיענען איהם און טהאָן מעשים טובים, אפילו אזעלכע וואָס דער מענש האָט ביכולת צו טהאָן, אזוי ווי שלמה המלך זאָגט אין משלי: "רחוק ה'

מרשעים" — גאט איז ווייט פון די רשעים. און ישעיה הנביא זאגט פון גאט'ס וועגען: "עונותיכם מבדילים" — אייערע זינד האבען מיר אפגעשיידט פון אייך און איד וועל אייך ניט קומען צו הילף אז איהר זאלט מיר דיענען. דעם צוויי און צוואנציגסטען חשבון הנפש דארף דער מענש מיט זיך האבען אין דעם ענין פון תקון העולם, פון בריינגען דער וועלט נוצען צוזאמען מיט אנדערע מענשען, אזוי ווי אקערען, זעען, שניידען תבואה אדער מסחר', זאכען וואס מענשען טהענען פאר זיך און פאר דער טובה פון דער גאנצער מענשהייט, ווייל אהן דעם קען די וועלט קיין קיום ניט האבען, דארף אין דיעזען פרט יעדער איינער זיך בעטראכטען, אז ער דארף די אנדערע מענשען, וואס העלפען אויפהאלטען דעם קיום פון דער וועלט אזוי ווי ער, ליעב האבען. ער דארף ליעב האבען פאר זיי דאס וואס ער האט ליעב פאר זיך און פיינט האבען פאר זיי דאס וואס ער האט פיינט פאר זיך. ער דארף אויף זיי רחמנות האבען און אפ-ווענדען פון זיי וועלכען עס איז שאדען לויט זיין מעגליכקייט, אזוי ווי די תורה זאגט: "ואהבת לרעך כמוך" — דו זאלסט דיין חבר ליעב האבען אזוי ווי זיך אליין.

דאס איז גלייך אזוי ווי א גרופע מענשען לאזען זיך אוועק אין א ווייטע וועג און זיי האבען מיט זיך א סך אקסען אדער פערר, וואס פיהרען שווערע משאות, וועלכע מען דארף אין געוויסע פלעצער אויסלאדען און אנלאדען. מוזען די לייט זיין גוט איינע צו די אנדערע און העלפען איינער דעם אנדערען. ווען אבער יעדער איינער וועט זיין פאר זיך, וועלען דאס רוב פון זיי מיעד ווערען און וועלען ניט דערגרייכען זייער ציעל. און דעריבער, ברודער, איז די וועלט שווער אויף די מענשען; דעריבער קומט מענשען אז זייער חיונה אזוי שווער מיט דאפעלטע ארבייט, ווייל זיי ווילען זיין אפגעזונדערט פאר זיך און געניסען פון דער וועלט מעהר ווי זיי דארפען, מעהר ווי זיי מוזען נויטיג האבען. און צוליב דעם, ווייל מענשען בענוגענען זיך ניט און יעדער איינער וויל פאר זיך אלץ מעהר און מעהר, פעהלט זיי אפילו זייערע נויטווענדיגקייטען און זיי זיינען ניט צופריעדען פון דער וועלט און זיי זיינען מתרעם און בערויערען וואס זיי האבען ניט גענוג אויף זייער אויסקומעניש.

ווען אבער מענשען וואלטען זיך בענוגענט מיט בלויז דאס וואס זיי מוזען האבען נויטיג און אלע וואלטען זיך גלייך געסטארעט פאר די נוצען און וואהל-זיין פון אלעמען, וואלטען זיי ניט געדארפט אזוי פיעל האווען, אזוי פיעל הא-רעווען און יעדער איינער וואלט געהאט מעהר ווי ער דארף.

און ניט גענוג וואס מענשען העלפען ניט איינע די אנדערע, שוואכען זיי נאך אפ איינער דעם צווייטען און לאזען ניט צו אז אן אנדערער זאל אויך עפעס האבען, און דאס בריינגט דערצו אז אלעמען פעהלט און קיינער דערגרייכט ניט זיין פערלאנג און וואונש.

דעריבער, ברודער, סטארע זיך צו האבען אמת'ע גוטע פריינד און טרייע חברים וואס זאלען דיר העלפען אין דער תורה און אין וועלטליכע זאכען, זייענ-דיג טריי צו זיי מיט'ן גאנצען הארצען און מיט א קלאהרען זינען, און זיי זאלען דיר זיין בעליעבט אזוי ווי דו ליעבסט זיך אליין. און דו זאלסט ניט פער-טרויען דייע סודות נור צו דייע בעסטע און געטרייעסטע פריינד, אזוי ווי בן סירא האט געזאגט: "רבים יהיו דורשי שלומי, גלה סודך לאחד מאלף" — פיעל פריינד זאלסטו האבען, אבער דיין סוד פערטרוי נור צו איינעם פון טוי-

וענד. און דער חכם זאגט אין משלי: "שמו וקטורת ישמה לב ומתק רעהו מעצת נפש" — אזוי ווי בוימעל און בשמים דערפרעהט דאס הארץ, אזוי דערפרעהט די עצה פון אן אמת'ען פריינד, ווען די עצה איז פון פריינד'ס נשמה, ווען זי איז אויס געטריישאפט און אויפריכטיגקייט.

## פרק ח'

צום דריי און צוואנציגסטען חשבון הנפש בעלאנגט דאס בעטראכטען די וועלט און אלעס וואס אין איהר געפינט זיך, פון די קליינע בעשעפעניסען און די גרויסע, די מעלות פון די רעדעווייגע, די מענשען, די שטופען פון די ברואים אונטען אויף דער ערד און אויבען אין הימעל, די בעוועגונגען פון דער זון, די לבנה, די שטערען און פלאנעטען, דאס פאלען פון רעגען, דאס בלאזען פון ווינד און די ארט און ווייזע ווי אזוי א קינד ווערט געבוירען. ער דארף אויך בעטראכטען די מעהר דעליקאטע זאכען, די מעהר וואונדערליכע זאכען פון דעם בע' שעפער, וואס זיינען מעהר אָנגעזעהן אָדער פערקעהרט — מעהר פערבארגען, אָבער זיי צייגען גאט'ס חכמה, מאכט, גוטע פיהרונג און די אלגעמיינע חסד און רחמים און השגחה אויף זיין שאפונג.

און דיינ געוואוינהייט צו זעהן גאט'ס וואונדער זאל דיר ניט פערפיהרען אוועקצומאכען אלעס מיט דער האנד און האלטען עס פאר גרינג. ווארום דער שטייגער איז, אז ווען מען ווייס פון א זאך און מען זעהט עס אָפט, מעג עס זיין א וואונדערבארע זאך, בעוואונדערט מען עס ניט. עס זיינען אפילו דא מענשען וואס בעלאנגען צו א העכערען, צו אן איידעלערען קלאס, און דאך בעוואונדערען זיי, למשל, א לקוי חמה, א לקוי לבנה, אן אויסערגעווענליכען שטורם, שטארקע דונערען און בליצען; אָבער זיי בעוואונדערען ניט די זון אויפגאנג און אונטערגאנג, א געווענליכען רעגען, א געווענליכען ווינד און דאס גלייכען, ווייל די ערשטע זעהען זיי ניט אָפט און די לעצטע איז ביי זיי קיין נייעס און זיי זיינען געוואוינט צו דעם. אזוי בעוואונדערען אויך מענשען די כוואליעס אויף'ן ים, דאס שטורמען פון די וואסער, די זאנדערבארע חיות וואס געפינען זיך דארט און זיי בעוואונדערען ניט די טייכען און די קוואלען וואס פליסען שטענדיג אָהן אויפהער, אויך צוליעב דעם, ווייל דעם ים זעהען זיי זעלטען און טייכען און קוואלען זעהען זיי אָפט.

דעריבער, ברודער, דארפסטו מיט זיך האָבען א חשבון הנפש און בעאָבאָכטען אלעס וואס דער בורא יתברך האָט בעשאפען און בעוואונדערען אלעס, הו די זאכען צו וועלכע דו ביזט צוגעוואוינט, הו די זאכען וואס דו זעהסט זעלטען, אָדער אפילו וואס דו האָסט ניט געזעהן, נור דו ווייסט אז זיי עקזיסטירען.

און דיינ נארישקייט זאל דיר ניט בריינגען דערצו אז דו זאלסט בעאָבאָבאָכטען זאכען אין דיינ יוגענד, ווען דו האָסט נאך קיין שכל אָפצושאצען ווי וואונדערבאר זיי זיינען, און ווען דו ווערסט עלטער און דיינ שכל ווערט שארפער און קלעהרער, זאלסטו שוין גארניט דענקען ווענען דעם. אדרבא, קוק זיך צו און בעטראכט די זעלבע זאכען אזוי ווי דו זאלסט זיי קיינמאל ניט האָבען געזעהן. שטעל זיך פאר אז דו ביזט פריהער בלינד געווען און איצט זיינען דיינע אויגען אויפגעעפענט געוואָרען און דו זעהסט די זאכען צום ערשטען מאל. און דו

ווייסט דאך, ברודער, אז א נאר איז אזוי ווי א בלינדער און אז דער נאר קריגט שכל איז אזוי ווי ער ווערט פון בלינד זעהענדיג, אזוי ווי עס ווערט געזאגט אין דער תורה אויף אדם און חוה: "ותפקחנה עיני שניהם" — זייערע ביידענס אויגען זיינען געעפענט געווארען, וואס עס מיינט, אז זיי זיינען געקומען צום שכל, אבער בלינד זיינען זיי פריהער אויך ניט געווען.

אז דו וועסט אזוי טהאן, וועסטו שטענדיג בעוואונדערען גאט'ס שאפונג און קיין זאך וועט ניט זיין קליין אין דייע אויגען.

און דו זאלסט ניט פערנאכלעסיגען צו דערמאנהען דייע גייסטיגע גע- פיהלען זיי זאלען זיך די מיה נעהמען און בעזייטיגען דייע נארישקייטען, וועסטו דאמאלס זעהן און אנערקענען די וואונדער פון בורא יתברך, וואס דו האסט פריהער ניט געוואוסט און ניט פערשטאנען, אזוי ווי א געוויסער חכם האט געזאגט: "די הערצער פון קלוגע האבען אויגען און זיי זעהען וואס די נארען זעהען ניט", און אזוי ווי ישעיה הנביא האט געזאגט: "שאו מרום עיניכם" — איהר וועט וויסען, איהר וועט פערשטעהן גאט'ס וואונדער, ווען איהר וועט אויפהויבען אייערע אויגען צום הימעל און בעטראכטען וואס פאר א זעלטענע קונץ עס ליגט אין די שאפונג.

דער פיער און צוואנציגסטער זעלעל רעכענונג בעשטעהט אין דעם, אז דו זאלסט מיט זיך אליין א חשבון האבען און אויפפאדערען דיין אייגענעם נפש, דיין אייגענעם שכל, אז ער זאל פאר דיר ענטדעקען אלעס וואס ער ווייס און בעגרייפט וועגען גאט, זיין תורה, די רייד פון אונזערע פארציילטיגע חכמים און זייערע רעמעניסען, די ענינים וואס זיינען שווער צו פערשטעהן. פאדער אויך אויף דיין שכל ער זאל דיר לערנען און געבען מעהר צו פערשטעהן דעם ענין פון די תפלות וואס דו האסט אמאל געלערענט, די אלע זאכען דארפסטו גוט בעטראכטען, כדי צו וויסען ווי אזוי אנצוגעהן ווייטער אין די ענינים פון עבודת הבורא.

ווארום איידעלע, דעליקאטע זאכען האבען ניט איינעם און דעם זעלבען פנים, איינעם און דעם זעלבען אויסזעהן. ביי דעם וואס דער שכל איז שוואך און ביי דעם וואס בעזיצט א שטארקערען, א שארפערען שכל, דער טעמפער מח פערשטעהט עס אנדערש און דער שארפער — אנדערש. און וואס מעהר שכל א מענטש האט, אלץ ווערען איהם טיעפע און דעליקאטע ענינים קלעהרער און קלעהרער, דעריבער בענוגען זיך ניט דערמיט וואס עס איז פערבליבען אין דיין הארץ אדער אין דיין מח פון דיין אמאליגען לערנען די שווערע אונדירטליכע ענינים, נור ווען דו קריגסט מעהר שכל, דארפסטו זיך אנפאנגען גריבלען אויף דאס ניי און לערנען מיט מעהר אויפמערקזאמקייט גאט'ס תורה און די רייד פון די נביאים אזוי ווי אזעלכער וואס האט עס גאר קינמאל ניט געלערענט.

און דו דארפסט זיך נעהמען די מיה און געוואוינען זיך אויסטייטשען און גוט פערשטעהן זייערע ווערטער, אויסדריקע און מיינונגען, וואס מען קען פון ווערטער און פסוקים אויסדרינגען, וואס עס איז פשוט ווי עס שטעהט גע- שריעבען און וואו עס זיינען בעהאלטען געוויסע כונות, וואס עס זיינען אפענע זאכען און וואס פערבארגענע, וואס א מענטש קען פערשטעהן מיט'ן שכל און וואס ער קען ניט משיג זיין.

און אזוי זאלסטו אויך טהאן מיט תפלות און שבחים צו גאט. אין דעם זאלסטו זיך אויך ניט פוילען צו בעטראכטען גוט יעדעס ווארט, זייערע בע-

## שער חשבון הנפש.

דייטונגען און צו וואָס זיי ציעלען, כדי ווען דו וועסט ריידען פאר דיין גאָט זאָלסטו וויסען וואָס דו רעדסט און וואָס דו פערלאַנגסט. דו זאָלסט אין דיעזען פרט ניט זיין ווי א יונגער אינגעל און ניט ארויסריידען סתם ווערטער וואָס קומען אויף'ן צונג ניט אכטענדיג ווי אזוי זיי ווערען ארויסגעשפראכען און ניט וויסענדיג גענוי זייער בעדייטונג. מיר האָבען שוין פריהער גענוג גערעדט וועגען דיעזען ענין און עס איז איבעריג אָנצוציהען איצט א סך רייד וועגען דעם.

און אזוי זאָלסטו אויך טהאָן ווען דו לערענסט די ספרים פון חכמים און קבלה, די טראדיציעס וואָס ווערען איבערגענומען פון דור צו דור. דו דארפסט אין דעם אויך צולייגען דיין מח, און ווען אפילו א זאך קומט ביי דיר ניט אויס אזוי ריכטיג, זאָלסטו זיי, די חכמים און די שעפער פון די טראדיציעס, דו זיין לזכות. דו זאָלסט זיי ניט בעשולדיגען, אַז זיי האָבען ניט ריכטיג געזאגט, נור אנהענגען אז דו פערשטעהסט זיי ניט אקוראט, און פאָדער אויף דיין שכל ער זאל דיר די זאך פינקטליכער ערקלעהרען. דו מענסט שוין האָבען די זאך פיעל מאל געלערנט, שטעלט זיך פאר אז דו פאנגסט עס איצט אן און גריבעל זיך אין דעם צו וויסען און פערשטעהן וואָס מעהר.

און די זאך וואָס וועט ביי דיר קלאָהר ווערען, זאָלסטו געדענקען און דאָס וואָס וועט ביי דיר פערבלייבען איז ספק, זאָלסטו ניט דורכלאָזען, נור נאכפרעגען און נאכפארשען וועגען דעם ביי די חכמים, ביי די לערנער פון דיין צייט, אָבער ניט אויבערפלעכליך ווי איינער וואָס הויכט אָן לערנען א זאך, נור מיט מעהר אויפמערקזאמקייט, מיט מעהר פערטיעפען זיך אין דעם ענין.

אַז דו וועסט זיך אזוי נוהג זיין, וועסטו דערגעהן די סודות פון דער תורה און די סודות פון די חכמים מעהר ווי דו האסט געקענט משיג זיין אין אָנפאנג פון דיין לערנען.

און זאל דיין גאווה דיך ניט בריינגען צו דענקען, אַז דו ביזט שוין א פערטיגער חכם פון דיין יוגענד און דו דארפסט שוין ניט לערנען מעהר און וויסען מעהר. עס זאל דיר אויף'ן זינען ניט ארויפקומען אַז דו ווייסט שוין אלעס, ווייל דאָס וויל דיר אזוי דער יצר הרע איינשמועסען, כדי צו מאכען דיר פויל און אַפּווענדען דיר פון נאכפארשען און נאכזוכען צו דערגעהן זאכען אויף ריכטיג. אזוי ווי דער חכם זאגט אין משלי: "חכם עצל בעיניו" — דעם פוילען דאכט זיך אַז ער איז א חכם, אַז עס פעהלט איהם גאָרניט אין לערנען און וויסען. אין אן אנדער פלאץ זאגט ער דאָרט: "ראית איש חכם בעיניו תקוה לכסיל ממנו" — אַז דו זעהסט איינעם וואָס אין זיינע אויגען איז ער א חכם, קען מען אויף'ן נארר לייגען מעהר האַפנונג ווי אויף איהם. ווארום דער ערשטער וויל שוין מעהר ניט לערנען און זוכען צו דערגעהן עפעס, און דער צווייטער, וואָס ווייסט אַז ער איז אומוויסענד, סטארעט זיך צו לערנען און דערוויסען זיך וואָס מעהר.

אין קהלת איז דאָ א פסוק: "החכם עיניו בראשו" — ביים חכם זיינען די אויגען אין קאפ, דאָס מיינט צו זאגען בררד מליצה, אַז דער קלוגער, דער פערטיגער שטענדיגער מענטש קוקט אויף'ן קאפ, אויף'ן אָנפאנג, אויף דעם וואָס ער האט פריהער אויפגעהאָן אין די ענינים פון דער תורה און די וועלט און ער בע-דענקט זיך און בעטראכט וואָס ער האט נאך פערפעהלט און סטארעט זיך אויס-צובעסערען זיינע פעהלערען. דער נאר אָבער קוקט ניט אויף צוריק, אויף זיין

פערנאנגענהייט. ער איז אזוי ווי איינער וואס געהט אין וועג אין א פינסטערער נאכט, קוקט ער זיך נישט ארום הינטער זיך צו וויסען וויפיל ער איז אָפּגעגאנגען, ווייל ער וועט דאָס סאי ווי סאי נישט זעהן. ער האָט נור אין זינען צו פטור'ן זיין גאנג און דאָס אָפּגעגאנגענע קימערט איהם נישט. און אויף דעם זאָגט דער חכם: "והכסיל בחושך ילך" — דער נאָר געהט אין דער פינסטער. און ער פערגלייכט דאָרט חכמה צו ליכטיגקייט און נאָרישקייט, אומוויסענהייט צו פינסטערניש און זאָגט: "וראיתי אני שיש יתרון לחכמה מן הסכלות כיתרון האור מן החושך" — איד זעה איין, אז חכמה איז בעסער פון נאָרישקייט ווי ליכט איז בעסער פון פינסטערניש.

דער פינף און צוואנציגסטער חשבון וואָס א מענטש דארף האָבען מיט זיך איז: אויף ווי ווייט ער איז אריינגעטהאָן אין עולם הזה און אויף ווי ווייט זיין לעבשאפט צו וועלטליכע תאות איז שטארקער פון די לעבשאפט וואָס ער פיהלט צו עולם הבא. און וויסענדיג דאָס, דארף ער זיך בעמיהען ארויסצוציהען פון זיין האַרצען די לעבע און לוסט צו עולם הזה און פערשטארקען זיין לעבע און לוסט צו עולם הבא. ער וועט דאָס טהאָן, ווען ער וועט זיך אריינטראכטען אין סוף פון די ביידע וועלטען; ווען ער וועט זיך אין זינען געהענען אז די וועלט איז נישט קיין דויערהאפטע, נישט קיין לאנג עקזיסטירענדע פאר'ן מענטשען און יענע וועלט איז א שטענדיגע, אן אייביגע, וואָס איז מעהר ווערטה געלייכעט צו ווערען.

א געוויסער חכם האָט געזאָגט: אזוי ווי פייער און וואסער קענען נישט געהאלטען ווערען אין איין כלי, אזוי קענען אין האַרץ פון גלויביגען נישט עק זיסטירען צוזאמען לעבע צו עולם הזה און צו עולם הבא. אנדערע קלוגע לייט האָבען געזאָגט, אז די וועלט און יענע וועלט זיינען אזוי ווי צוויי ווייבער ביי איין מאן, איז ווען דער מאן לעבט און צערטעלט איינער, ווערט די צווייטע בייז. אזוי, ברודער, איז מיט די צוויי וועלטען. דיין נשמה און דיין גוף דארפן ביידע אז מען זאָל פאר זיי זאָרגען און צושטעלען זייערע בעדערפנישע, וואָס זיי מוזען האָבען. און די נשמה נויטיגט זיך מען זאָל איהר איינגעוואוינען אין שעהנע, מאַראלישע זיטען, אין לערנען איהר דברי חכמה און אָפּווענדען איהר פון איהרע טהיערישע תאות. אום אויפצוהאלטען דעם גוף אָבער דארף מען איהם בעזאָרגען מיט גוטע שפּייען, געהעריגע משקאות צום טרינקען, וואשען, באַדען אין אזעלכע וואסער וואָס איז פאר איהם געזונד, און השגחה געבען אויף איהם אז עס זאָל איהם קיין זאך נישט פעהלען. אויב אָבער דו וועסט זיך אין גאנצען אָפּגעבען צו פערזאָרגען דיין גוף, וועסטו פערנאכלעסיגען דיין נשמה, און אויב וויערער דו וועסט שטענען דיין גאנצע אויפמערקזאמקייט דיין נשמה, וועסטו פערנאכלעסיגען דיין גוף, וועלכער קען נישט עקזיסטירען, ווען ער קריגט נישט דאָס וואָס עס געהער צו איהם.

דעריבער דארפסטו ביידען נישט פערלאָזען, נישט די נשמה און נישט דעם גוף; אָבער דו מוזט אויף דיין נשמה וואָס האָט אן אייביגען קיום מעהר השגחה געבען ווי אויף דיין גוף וואָס ווערט כלה. פערנאכלעסיגען דעם קערפער אין גאנצען און נישט געבען איהם דאָס וואָס ער מוז נויטיג האָבען, זאָלסטו נישט. וואָס רום אז דו וועסט גארנישט אכטונג געבען אויף דיין קערפער, וועט ער אָפּגע-שוואכט ווערען און במילא וועט דאָס אויך בריינגען שוואכקייט צו דער נשמה. אז א מענטש זאָל, למשל, נישט עסען, וועט ער קיין כח האָבען צו דיענען גאָט.

פאלגליך, מוז א מענש עסען און טרינקען בלויז אויף אויפהאלטען זיין גוף, ניט צופיעל, מעהר ווי נויטיג איז: אבער דער נשמה דארף ער געבען איהר שפיין, תורה און גוטע מדות, וואס מעהר, ווען אפילו דיר ווייזט אויס אז עס איז שוין אריבער דיין מעגליכקייט, זאלסטו זיך אנשטרענגען צו טהאן נאך מעשים טובים. אזוי ווי שלמה המלך זאגט אין קהלת: "אל תהי צדיק הרבה ואל תתחכם יותר" — דו זאלסט ניט זיין צופיעל צדיק און אויך ניט צו קלוג, און ווייטער זאגט ער דאָרט: "טוב אשר תאחז בזה וגם מזה אל תנח את ירך" — עס איז גוט אז דו, מענש, זאלסט זיך האלטען אן דיין נשמה און זארגען פאר איהר, אבער דיין גוף זאלסטו אויך ניט פערנאכלעסיגען. דאס מיינט צו זאגען, אז א מענש דארף ניט זיין עקסטרים, אין גאנצען אויסגעטהאן פון דער וועלט אזוי ווי געוויסע צדיקים וואס זאגען זיך אין גאנצען אפ פון עולם הזה; א מענש דארף זיך ניט פאָרנעמען צו פיהרען זיך אזוי, טאמער וועט ער דאס ניט קענען אויסשטעהן, און ער דארף אויך ניט זיין עקסטרים פון דער צווייטער זייט און מאכען דעם גוף פאר'ן עיקר און געבען איהם צופיעל תענוגים. אין דעם פרט דארף ער זיך ניט לערנען פון רשעים, פון די לעבע יונגען, וואס זיינען בלויז אריינגעטהאן אין וועלטליכע פערגעניגענס, ווייל דאס פיהרט ניט צו גוטעס, אזוי ווי דער פסוק זאגט דאָרט ווייטער: "פן תמות בלא עתך" — טאמער וועסטו שטארבען פאר דער צייט, דאס הייסט: די נשמה, דער איידעלער גייסט, די איי-דעלע געפיהלען וועלען אפשטארבען, וועלען פערזונקען ווערען אין דעם ים פון קערפערליכע תענוגים.

דעריבער זיי ניט עקסטרים און געה מיט'ן מיטעל-וועג. שטארק זיך צו זארגען פאר דיין סוף און פון דיעזער וועלט זאג זיך אויך ניט אפ, ווייל פון דיעזער וועלט נעהמסטו שפיין פאר יענער וועלט וואס האט א קיום און דאָרט איז די אמת'ע רוח, אזוי ווי די חז"ל האבען געזאגט אין פרקי אבות: התקן עצמך בפרוודור כדי שתכנס לטרקלין" — דיעזע וועלט איז גלייך צו א פארהויז אנט-קענען יענע וועלט. גרייט זיך צו אין פארהויז, כדי דו זאלסט קענען אריינקומען אין פאלאץ, און אזוי האבען זיך געפיהרט אמאליגע פרומע לייט וואס האבען מורא געהאט פאר גאט.

און וויבאלד אז א מענש דארף געהן אויף'ן דרך ממוצע, אויף'ן מיטעל-וועג, טאָ ווארום זאגט שלמה המלך "לאַל תתחכם יותר" — דו זאלסט ניט זיין איבעריג קלוג, און ער זאגט ניט "ואל תהי סכל יותר" — דו זאלסט ניט זיין איבעריג פערנארישט? ווען ער דריקט זיך אזוי אויס, וואָלט דאָך דאָס אויך געהאט די זעלבע מיינונג, אז מען דארף זיך פיהרען מיטעלמעסיג? איז דער תירוץ, אז צו חכמה איז ביי אונז דא א גרענעץ, וועלכען מען קען ניט איבער-געהן. אין אלע חכמות וואס בריינגען אונז צו גאטעס דיענסט, אפהימען זיינע מצוות און צייגען זיין מאכט און חכמה, דארפען מיר זיך עוסק זיין און מיר זיינען מחויב צו פארשען און גריבלען זיך צו דערגעהן אין זיי וואָס מעהר, אזוי ווי איוב זאגט: "הן יראת ה' היא חכמה" — די מורא פאר גאט איז א חכמה, אָדער אין תהלים ווערט געזאגט: "ראשית חכמה יראת ה'" — דאס ערשטע פון חכמה, דער הויפט חכמה איז דאס מורא האבען פאר גאט, און נאך עהנליכע פסוקים געפינען זיך אין די הייליגע שריפטען. חכמות אבער וואָס האבען ניט קיין שיכות מיט גאטעס דיענסט אָדער אנערקענונג פון זיין גרויסקייט און מאכט, מיט אזעלכע חכמות טאָר מען זיך ניט אפגעבען. דעריבער זאגט ער: "ואל

תתחכם יותר" — דו זאלסט ניש זיין צופיעל קלוג, דו זאלסט זיך, הייסט עס, בלויז בעשעפטיגען מיט דער חכמת התורה און עבודת ה', אבער נישט מעהר. מיט נארישקייט אבער דארף מען זיך גארניט אפגעבען, אפילו א ביסעל אויך נישט, דעריבער זאגט ער נישט: "ואל תהי סכל יותר" — ווייל נארישקייט דארף מען אפילו א ביסעל אויך נישט געברויכען, דאס הייסט: זינדיגען דארף מען גארניט, ווייל א ביסעל זינד קען קאליע מאכען א סך גוטע מעלות, אזוי ווי עס ווערט געזאגט אין קהלת: "זכובי מות יבאיש יביע שמו רוקח יקר מחכמה מכבוד סכלות מעט" — טויטע פליעגען גיבען א שלעכטען גערוד אין שמע קענדיגען בויםיל, און א ביסעל נארישקייט האט מעהר געוויכט פון חכמה און כבוד. דאס מיינט אויסצודריקען, אז א ביסעל נארישקייט, א ביסעל זינד דער שטיקט אין מענשען זיין חכמה און כבוד.

דער זעקס און צוואנציגסטער חשבון הנפש בעשטעהט אין דעם, וואס דער מענש דארף זיך פארשטעלען, אזוי ווי ער זאל זיין אונטערווארפען א בעפעהל פון מלך, ווי אזוי ער וואלט אפגעהיט דעם בעפעהל אויס מורא פאר א שטרענגע שטראף. אז ער וועט דאס אין זינען האבען קען נישט זיין, אז ער זאל זיך נישט פיהלען פערפליכטעט נאכצוקומען גאט'ס געבאטען, כדי ער זאל נישט בעשטראפט ווערען.

און ווי אזוי קען עס א מענש נישט פערשטעהן מיט זיין שכל, אז צווישען די צוויי געבאט פון מלך און גאט איז א גרויסער אונטערשייד? ווייס ער נישט אז א בשר ודם קען נישט אזוי לייכט בעשטראפען אזוי ווי גאט? ווייס ער נישט, פערשטעהט ער נישט, אז א מלך מוז צוערשט מברר זיין אויב די שולד וואס ער ווארפט אויף אימיצען איז א ריכטיגע, און אמאל קען גאר דער מלך פערנעסען אדער ער קען שטארבען און דער וואס האט זיך פערזינדיגט געגען איהם זאל פערבליבען אומבעשטראפט? און דאך דארף מען א מלך פאלגען און מורא האבען פאר איהם, אזוי ווי דער פסוק זאגט אין משלי: "ירא את ה' בני ומלך" — האב מורא, מיין זוהן, פאר גאט און פאר'ן קעניג, היינט ווי דארף מען שוין מורא האבען פאר גאט וואס פון זיין שטראף קען מען זיך נישט אויסדרעהן? ווי אזוי שעהמט זיך נישט א מענש מיט פערשטאנד ארונטערצואווארפען פון זיך גאט'ס מורא, בעת ער ווייסט, אז ער, גאט, קוקט אויף איהם שטענדיג און זעהט וואס ער טהוט און אפילו וואס ער טראכט אין הארצען? ווי אזוי קען ער זיך אפהאלטען פון תשובה טהאן אויף זיינע פערגאנגענע זינד און זיך אפהיטען פון ווייטערע זינד, בעת ער ווייס אז קיין זאך וועט איהם נישט געשענקט ווערען? אויף אזעלכע וואס בעטראכט עס נישט זאגט דוד המלך אין תהלים: "רשע כנבה אפו כל ידרוש אין אלהים כל מזמותיו" — צוליעב זיין גדלות, צוליעב זיין גאווה, פארשט דער רשע נישט נאך און האט נישט אין זינען גאט און זיין שטראף.

## פרק ט'

דער זיעבען און צוואנציגסטער חשבון וואס א מענש דארף מיט זיך האבען איז: ווען עס קומט אויף איהם עפעס בייזעס, ווען עס געשעהט עפעס מיט זיין גוף אדער מיט זיין פערמעגען אדער מיט וואס עס איז וואס ריהרט איהם אן צו שלעכטען. אין אזעלכע פעלע דארף ער זיך בערעכענען, אז ער דארף אלעס אננעהמען פאר גוט און ליידען און דולדען און צופרייערען זיין מיט

גאט'ס מזירה. ער דארף ניט זיין קיין נאר און ביין זיין דעריבער, אזוי ווי ישעיה הנביא זאגט: "וחכיתי לך" המסתיר פניו מבית יעקב" — און איה האב גע- האפט צו גאט אפילו ווען ער האט פערבארגען זיין פנים פון יעקב'ס הויז, פון די אידען. און א מענש דארף ניט זיין אזוי ווי דער וואס ישעיה זאגט אויף איהם: "והיה כי ירעב והתקצף וקלל במלכו ובאלהיו" — ווען ער ווערט הונגעריג, ווען עס געהט איהם ניט גוט, ווערט ער אין כעס און לעסטערט זיין קעניג און זיין גאט.

און ווייס, ברודער, אז פאר די צעהן נסיונות, וואס גאט האט מיט זיי אויסגעפרואווט אברהם אבינו, וואלט מען איהם ניט געלויבט, ווען ער וואלט זיי ניט אָנגענומען פאר גוט, אזוי ווי דער פסוק זאגט אין נחמיה: "ומצאת את לבבו נאמן לפניך" — דו, גאט, האסט געפונען אברהם אבינו'ס הארץ איבער- געגעבען און געטריי צו דיר. ער האט אלעס געטהאן מיט שמחה, און אפילו ווען גאט האט איהם געהויסען מקריב זיין יצחק'ן, זיין איינציגען זון, האט ער אויך ניט מתרעם געווען אויף גאט און איז געווען גרייט צו טהאן דאס מיט פארגעניגען. און די יוצאי מצרים, די אידען וואס זיינען ארויס פון מצרים, וואלט טען ניט געשטראפט געווארען אין דער מדבר, ווען זיי וואלטען קיין פערדרום געהאט אויף גאט'ס הנהגה און וואלטען מיט'ן גאנצען הארצען אלעס אָנגענו- מען פאר גוט, אזוי ווי עס ווערט געזאגט אין תהלים: "ולכם לא נכון עמו" — זייער הארץ איז ניט געווען טריי, אנפערטרויט אין גאט, אזוי ווי עס ווערט דערצעהלט אין דער תורה, אז די אידען האבען זיך אין דער מדבר געבונטעוועט און געוואלט אומקעהרען זיך צוריק קיין מצרים, און האט זיי גאט געגעבען מו, האבען זיי געוואלט פלייש, און נאך אזעלכע זאכען.

דאס ליידען, דאס דולדען, ווען אויף א מענשען קומט עפעס שלעכטעס, איז זעהר א גוטע מדה. אָבער דאס ליידען און דולדען דארף ניט זיין איבער געוואלד, נור מיט שמחה און צופרידענהייט. ווען אָבער מען ליידט ווייל מען מוז ליידען, ווייל מען האט קיין ברירה ניט, אָבער די הארץ איז ניט דערביי און מען וויל ניט ליידען און איבערטראגען וועלכע ניט איז שלעכטעס, וואס גאט שיקט אן אויף א מענשען, — פאר אזא ליידען און געדולד קריגט מען ניט קיין שכר און עס ווערט ניט גערעכענט אלס אָפּקומעניש פאר די זינד.

בעטראכט, ברודער, דעם אונטערשייד צווישען די צוויי סארטען געדולד, פון געדולד מיט'ן גוטען ווילען און אזא געדולד וואס אין דער זעלבער צייט האט מען פערדרום אויף דעם וואס מען ליידען. ווארום עס זיינען דא דריי ערליי סארטען ליידען. א מענש קען ליידען פון דיענען גאט. עס קומט איהם אן שווער מיט מאטערנים נאכצוקומען גאט'ס געבאטען. ער קען ליידען דערפון וואס ער איז הינטערשטעליג אין גאטעס דיענסט און פאלגט ניט אויס וואס די תורה הייסט, און ער קען ליידען פון וועלטליכע בעגעגעניסען. דער לעצטער מין ליידען אָדער צער קען זיין אויף צווייערליי אופנים. ליידען אָדער צער וואס א מענש האט ווען עס פעהלען איהם נויטווענדיגקייטען, אָדער ווייל ער האט ניט א זאך וואס איז איהם בעליעבט, וואס ער איז גערן צו האבען, כאטש עס איז ניט נויטיג און מען קען אויסקומען אָהן דעם. און וואס פאר א יסורים אָדער עגמת נפש א מענש זאל ניט האבען פון די לעצטע צוויי; אויב ער האט צער דערפון וואס ער האט ניט דאס וואס ער מוז נויטיג האבען, אָדער צולייב דעם וואס ער קען ניט ערגרייכען מעהר ווי די נויטווענדיגקייט פאָדערט, קען זיין

אז גאט שיקט איהם צו דעם צער אלס שטראף פאר זיינע זינד און דאס ווערט גערעכענט אלס אַפּקומעניש. אָדער דאָס קען זיין אן אָנפאַנג פון א נסיון, וואָס דער בעשעפער וויל איהם אויספרוואווען אויב ער וועט דעם צער, די יסורים אָננעהמען פאר גוט.

און ווי עס זאָל ניט זיין, דארפסטו שטענדיג אלעס וואָס עס קומט אויף דיר פון גאָט מקבל באהבה זיין, דו דארפסט אלעס אָננעהמען פאר ליעב, אזוי ווי דוד המלך, עליו השלום, זאָגט אין תהלים: "כל ארחות ה' חסד ואמת לנוצרי בריתו ועדותיו" — אלע וועגען פון גאָט איז חסד און אמת ביי די פרומע לייט וואָס היטען זיין בונד און זיין תורה. און ער דריקט זיך אויס מיט די ווערטער "חסד ואמת", ווייל, ווי מיר האָבען שוין געזאָגט, האָט דער מענש יסורים ענטוועדער כדי ער זאָל אָפּקומען פאר זיינע זינד, וואָס דאָס איז אמת, דאָס קומט איהם מיט רעכט, אָדער ער איז ניט זינדיג, נור גאָט שטעלט איהם צו פראָכע און אויב ער קען ביישטעהן דעם נסיון, קריגט ער דערפאר א בע' זונדערען שכר, וואָס דאָס איז שוין חסד, א גענאד פון בעשעפער צו בעלינען דעם מענשען מיט מעהר וויפיעל ער האָט פערדיענט. אויב דו וועסט די דאָזיגע זאכען גוט בעטראכטען, וועלען אלע דינע לידען דיר בריינגען גוטעס און די בעלוינונג פאר דעם איז געזיכערט.

דעריבער, ברודער, פערנאכלעסיג ניט צו דענקען דעריבער שטענדיג, און דאָן וועט דיר לייכט זיין איבערצוטראָגען אלעס וואָס אויף דיר וועט קומען. ווען דו וועסט אין זינען האָבען אז דאָס איז געמיינט פון דיין טובה וועגען, כדי צו פערגעבען דינע זינד אָדער כדי צו געבען דיר מעהר שכר פאר ביי' שטעהן א נסיון, וועסטו זיך שטענדיג טרייסטען און עס וועט דיר ניט שווער זיין ארונטערצושלינגען די ביטערע טראָפענס פון יסורים און עגמת נפש, אזוי ווי דער פסוק זאָגט אין תהלים: "חזקו ויאמץ לבבכם כל המיחלים לה" — שטארקט און פעסטיגט אייערע הערצער אלע די וואָס האָפען צו גאָט. דער אכט און צוואנציגסטער חשבון הנפש איז פאָלגענדער:

ווען א מענש האָט פולען בטחון אין גאָט און איז צו איהם איבערגעגעבען מיט לייב און זעלע, מיט זיין פערמעגען, מיט זיינע קינדער און מיט אלעס; ווען דעם דאָזיגען מענשען ענדערט זיך די צייט און עס הויבט איהם אָן געהן ניט ווי ער וויל, זאָל ער קיינע תרעומות האָבען אויף'ן בעשעפער און זיין גזירה. ער דארף אין אזא פאל האָבען אזא רעכענונג:

ווען איינער שענקט דעם אנדערען אוועק א הויז אָדער א פעלד און דער וואָס קריגט די מתנה בויט איבער די הויז אויף אן אנדער אופן, אויף אן אנדער פארמע, אָדער ער מאכט שניים אין פעלד, דארף דער מתנה געבער בעדיוערען דעם פאל? דארף דאָס איהם קימערען וואָס יענער האָט מיט דער מתנה געהאָן? געוויס ניט. וויבאלד ער האָט די הויז אָדער די פעלד יענעם אוועקגעגעבען, קען יענער דערמיט טהאָן וואָס ער וויל. און אזוי, ברודער, וויבאלד דו ביזט מיט אלעס איבערגעגעבען צו גאָט; וויבאלד דו אליין, דיין פערמעגען און אלעס וואָס דו בעזיצסט האָסטו בעשטימט אלס גאָט'ס אייגענ' טהום, דארף דאָך דיר ניט פערדריסען וואָס ער טהוט דערמיט. אז דו פערלאָזט זיך אויף איהם, דארפסטו זיך פערלאָזען אין אלע פרטים און אָננעהמען פאר גוט אפילו אזעלכעס וואָס אין דינע אויגען זעהט אויס ניט גוט. דו דארפסט זיך ניט קימערען וועגען דעם וואָס עס געהט דיר ניט לויט

דיין וואונש. דו האסט איין מאָל אלעס איבערגעבען דעם בעשעפער, איז אלעס זיינס און ער האט א רעכט צו טהאָן מיט דעם וואָס ער וויל. דו דארפסט אויך ניט פערגעסען, אז דו ביזט איינער פון גאָט'ס בעשעפערניסען און ער שפייזט דיר און פיהרט דיר צו גומען, אויב דו זעהסט עס אָדער דו זעהסט עס ניט. אמאָל קען דיר אויסווייזען אז ער טהוט דיר שלעכטעס, אָבער פאקטיש איז עס ניט אזוי, אזוי ווי דער פסוק זאָגט אין הושע: "ולא ידעו כי רפאתים" — זיי וויסען ניט אז איך הייל זיי, אז איך טהו אלעס פון זייער טובה וועגען.

דער ניין און צוואנציגסטער חשבון הנפש בעשטעהט אין דעם, וואָס דער מענש דארף זיך איבערלויגען און בעטראכטען ווי זיין נשמה איז חשוב'ער פאר'ן גוף און ווי מענשען זיינען ניט גלייך איינע צו די אנדערע, נור עס זיינען דאָ העכערע מענשען און נידעריגערע מענשען. עס קען זיין אז איין מענש זאָל אין מעלות איבערוועגען טויזענד אנדערע. און דאָס, דארף מען וויסען, איז ניט אין גוף בעשטעהט די חשיבות פון איין מענשען איבער אנדערע, נור אין דער נשמה. די גופים, די קערפערס זיינען כמעט אלע גלייך און דער אונטער-שייד איז אין די נשמות, אין די גייסטיגע אייגענשאפטען און פעהיגקייטען, וואָס איינער בעזיצט און אנדערע ניט, אזוי ווי דאָס פאָלק האָט געזאָגט אויף דוד המלך: "כי עתה כמונו עשרת אלפים" — דו איינער ביזט איצט אזוי ווי אונזערע צעהן טויזענד.

אפילו ביי שעהנע פרויען איז אויך ניט דער עיקר זייער שעהנקייט. ווען דער שעהנער פרוי פעהלען גייסטיגע מעלות, איז די שעהנקייט איהרע ניט קיין אנגענעהמע און זי איז מעהר העסליך ווי שעהן, אזוי ווי שלמה המלך זאָגט אין משלי: "נזם זהב באף חזיר אשה יפה וסרת טעם" — אזוי ווי א גאלדענער נאָזבאנד אויף'ן נאָז פון א חזיר אזוי איז א שעהנע פרוי וואָס האָט קיין שכל. אין אן אנדער פלאץ זאָגט דאָרט שלמה המלך: "שקר החן והכל היופי" — קערפערליכע חן איז פאלש און שעהנהייט איז גארניט.

און לויט ווי דו אנערקענסט די חשיבות פון דיין נשמה איבער דיין גוף; לויט ווי דו פערשטעהסט אויף ווי ווייט דיין נשמה שמעהט העכער פון דיין קערפער, אזוי דארפסטו איהר אָפהיטען און טהאָן דאָס וואָס פאר איהר איז בעסער און בעשירמען איהר פון ביזנען מצד איהר ווירטה, גאָט, וואָס קוקט אויף איהר ריינקייט און שווארצקייט, וואָס עס פאסט פאר איהר און וואָס עס פאסט ניט, אויב זי פאָלגט דעם שכל אָדער די קערפערליכע תאות.

דעריבער גיב שטענדיג אכטונג אויף דיין נשמה מעהר ווי אויף דיין גוף. און ווייס, אז דיין קערפער קען לייכטער און שנעלער געהיילט ווערען פון דיא שווערסטע קראנקהייטען איידער דיין נשמה קען געהיילט ווערען פון דער מחלה וואָס קומט פון יצר הרע, ווען ער איז איהר גובר, ווען ער בעזיעגט איהר. אזוי ווי דעם חכם זאָגט אין משלי: "רוח איש יכלכל מחלתו ורוח נכאה מי ישאנה" — דעם מענשען'ס גייסט, דער שכל זיינער קען איבערטראַגען זיין קערפערליכע קראנקהייט; אָבער ווען דער גייסט אליין איז צובראָכען, ווען דער גייסט איז קראנק ווייל ער לאָזט זיך פערפיהרען פון יצר הרע, ווער קען עס פערטראַגען? און אין אן אנדער פסוק זאָגט ער דאָרט: "מכל משמר נצור לכך" — דיין הארץ, דיין נשמה זאָלסטו היטען מעהר פון אלעם.

איצט האלטען מיר ביים לעצטען, ביים דרייסיגסטען חשבון הנפש וואָס א

מענש דארף מיט זיך האַבען, און דאָס איז: וועגען די בעדיענונגען פון אַ גר, פון איינעם וואָס וואוינט אין אַ פרעמד לאַנד.

דער מענש דארף די זאך בעטראכטען און וויסען אז ער איז דאָ אויף דער וועלט אזוי ווי איינער וואָס איז געקומען אין אַ פרעמד לאַנד, וואו ער קען קיינעם ניט און קיינער קען איהם ניט, נור דער שר אָדער מלך פון דער מדינה האָט אויף איהם רחמנות געהאט און איהם געלערענט ווי אזוי ער זאָל זיך אויפֿהערען, כדי ער זאָל קענען עקזיסטירען. און דער שר האָט איהם געשפּייזט און איהם אָנגעזאָגט, אז ער זאָל איהם פּאָלגען און נאָכקומען זיינע געבאָטען, פאר וועלכעס ער האָט איהם מבטיח געווען גוטעס, און געווארענט אז ער וועט איהם בעשטראָפּען אויב ער וועט איהם ניט פּאָלגען לויט די צייט און דעם אָרט, ווען און וואו ער וועט געגען דער שר זינדיגען. און דער שר האָט דעם פרעמדען צווייטען געגעבען אז ער וועט ווען עס איז מוזען ארויסציהען פון זיין מדינה, אָבער ער האָט איהם ניט געזאָגט ווען. ער האָט איהם ניט בעשטימט קיין צייט, נור געהייסען אז ער זאָל שטענדיג זיין גרייט דערצו, איז וואָס פאר אַ בעדינגונגען דארף אזא פרעמדער נאָכקומען?

ער דארף זיין אַ נכנע, געפאלען ביי זיך און דערווייטערען זיך פון גאוה און שטאַלץ, אזוי ווי עס ווערט געזאָגט ביי לויט: "האחד בא לגור וישפוט שפוט" — איינער איז אהער געקומען וואוינען, איז דאָ אַ גר און ער אורטיילט, זאָגט דעות. די אנשי סדום, הייסט עס, האָבען לויט'ן פאָרגעוואָרפען וואָס ער איז אַ פרעמדער און איז גרויס ביי זיך. און וויעדער דארף דער דאָזיגער גר זיין גרייט צו דער נסיעה, טאָמער הייסט מען איהם ארויסציהען פון דער מדינה, און ער דארף ניט רוהען און שטענדיג האָבען דאָס אין זינען. ער דארף אויך נאָכפאַרשען און וויסען די געזעצע פון לאַנד און נאָכקומען זיינע פליכטען צום שר אָדער קעניג, אזוי ווי דוד המלך זאָגט אין תהלים: "גר אנכי בארץ" — איך בין אַ גר אויף דער וועלט, דעריבער וויל איך אָפהיטען גאָט'ס געבאָטען. דער גר איז אויך מחויב ליעב צו האָבען אנדערע גרים אין לאַנד, כדי זיי זאָלען איהם העלפען און שמיצען, אזוי ווי דער פסוק זאָגט אין דער תורה: ואהבתם את הגר" — איהר זאָלט ליעב האָבען דעם גר, און וויעדער דארף ער אָנווענדען אלע זיינע מעגליכקייטען צו געווינען די לאַסקע פון דעם פערוואַלטער פון דער מדינה, מחמת זייענדיג אַ פרעמדער וועט מען זיך פאר איהם ניט אָננעהמען ווען ער וועט זיך מיט וואָס ניט איז פערזינדיגען. "אין מלכים ב' ווערט דער צעהלט, איז דער נביא האָט געפרעגט דער שונמית: "היש לדבר לך אל המלך או אל שר הצבא" — אפשר האַסטו עפעס צו ריידען אָדער צו בעטען ביים קעניג אָדער הויפטמאַן? און זי האָט איהם געענטפערט: "בתוך עמי אנכי יושבת" — איך וואוין צווישען מיין פאָלק, צווישען אייגענע מענשען און ווען איך האָב עפעס אַ בקשה בעטען זיי דאָס פאר מיר. אַ גר אָבער האָט ניט ווער עס זאָל פאר איהם בעטען, דעריבער דארף ער זיין שטארק געהיט ניט ארויפצוציהען אויף זיך דעם צאָרן פון הערשער.

אויך דארף דער גר אין אַ פרעמד לאַנד זיך בענוגענען מיט פיעל ער קען קריגען פאר זיין חיונה. ער דארף ניט פערלאנגען גוט עסען, אַ שעהנע דירה און דאָס גלייכען. ער דארף ניט האווען צו פיעל און אַנשטרענגען זיך צו בעקומען רייכטהום, נור צופריעדען זיין מיט פיעל ער האָט. ער דארף אויך צו גרייטען שפּיז און אלעס נויטיגע אויף'ן וועג, און די ביסעל גוטעס וואָס ער

געניסט דארף ביי איהם זיין גערעכענט פאר א סך, און דאנקען און לויבען דעם יעניגען וואס פערשאפט איהם די ביסעל גוטעס. און קומט אויף איהם שלעכטעס, דארף ער עס געדולדיג איבערטראגען אויס אונטערטעניגקייט און ערנידערונג און מהמת זייענדיג א גר איז ער ניט אימסטאנד אויסצומיידען די שלעכטעס. אט די אלע תנאים נעהם, ברודער, אויף זיך דא אויף דער וועלט, וואו דו ביזט אן אמת'ער גר. און דיין פרעמדקייט דא אויף דער וועלט קען איבער צייגט ווערען פון אַנפאנג פון דיין בעשאפונג. ווארום ווען דו ביזט נאך געווען אין בויך פון דיין מוטער, האָסטו ניט געהאט קיינעם וואָס זאָל פאר דיר עפעס טהאָן אָדער קענען טהאָן. ווען די גאנצע מענשהייט זאָל געווען וועלען בריינגען דיר אויף דער וועלט מיט א רגע פריהער אָדער מיט א רגע שפעטער; ווען די גאנצע וועלט זאָל געווען וועלען פערנאנדערשיידען דייע גליעדער וואָס דארפֿען זיין צוזאמען אָדער צוזאמענבינדען די וואָס דארפֿען זיין בעזונדער, אָדער מאַכען וועלכען גליעד אונטער אן אנדער פאַרמע, מאַכען די בעוועגענדע גליעדער רוהען אָדער בי רוהיגע בריינגען אין בעוועגונג, לייכטער מאַכען דיר דאָס קומען אויף דער וועלט אָדער שווערער מאַכען, וואָלטען זיי דאָס ניט געקענט. אָדער נאכהער ווען דו ביזט שוין געקומען אויף דער וועלט, וואָלט קיין מענש דיר ניט געקענט ערנעהרען אָהן די הילף פון גאָס. קיינער וואָלט דיין קערפער ניט געקענט אנ־ערש מאַכען, עפעס צוגעבען אָדער ארונטערנעהמען פון איהם. און ווען דו זאָלט זיך פאַרשטעלען אז דו ביזט דער איינציגער בעזיצער אויף דער וועלט און מעהר איז קיינער ניטא, דענקסטו אז אין אזא פאל וואָלטו געהאט מעהר צו עסען ווי דו דארפסט ביז דיין סוף, ביז דו וועסט שטארבען? ניין, דו וואָלט אפילו א קערענדעל ניט געהאט מעהר ווי דאָס וואָס עס געהער צו דיר. פערקעהרט וויעדער: ווען די וועלט זאָל האָבען נאָך אמאָל אזוי פיעל מענשען ווי זי האָט, וואָלט דיר גאָרניט געפעהלט פון דעם וואָס דו מוזט האָבען. אזוי אויך קען דיר קיין בעשעפנים ניט העלפֿען אָדער שאַדען טהאָן, דערלענגערען דייע יאָהרען אָדער פערקירצען, און אזוי אלעס קען קיין מענש ניט טהאָן פאר דיר, ניט קיין גוטעס און ניט קיין שלעכטעס.

פאַלגליך, איז ניטאָ קיין פערבינדונג צווישען דיר און אלע מענשען פון דער וועלט. דו ביזט צו זיי ניט קיין קרוב און זיי זיינען צו דיר קיינע קרובים. דו ביזט אויף דער וועלט ניט מעהר ווי גר. ווען די וועלט וואָלט פערמאָגט מעהר מענשען, וואָלטען זיי דיר גאָרניט געהאָלפֿען און ווען עס זאָלען זיין וועניגער, וואָלט עס דיר גאָרניט שאַדען. יעדער מענש איז אויף דער וועלט אזוי ווי אן איינזאמער, אן עלענדער, וואָס האָט קיינעם נור זיין האַרד און קיינער האָט אויף איהם רחמנות נור זיין בעשעפֿער.

דעריבער, ברודער, לייג זיך אָפּ אויף איין זאך צו דינענען איהם. אזוי ווי ער איז דער איינציגער וואָס האָט דיר באשאפֿען און דיין חיונה, לעבען און טויט איז ביי איהם אין די הענד, אזוי דארפסטו אויך זיין נור צו איהם, און האָלט שטענדיג זיין תורה, זיינע פערזאָגען אנטקעגען דייע אויגען, און ער ווארט בעלוינונג פאר טהאָן גוטעס און האָב מורא פאר שטראַף פאר טהאָן שלעכטעס. נעהם אויף זיך די בעדינגונגען פון גר, אויף וועלכע איה האָב דיר אויפֿמערקזאם געמאכט און פיהר זיך שטענדיג אזוי כל זמן די לעבסט אויף דער וועלט, כדי דו זאָלסט נאכהער זוכה זיין צו די תענוגים פון עולם הבא, אזוי ווי עס ווערט געזאָגט אין משלי: "כן דעה חכמה לנפֿשך" — דו זאָלסט

נעבען דיין דעה אויף חכמה, דו זאלסט זיך אפלייגען אויף חכמת התורה פאר דיין נפש, פאר דיין נשמה, כדי איהר זאל זיין גוט אויף יענער וועלט. אט דאס זיינען די דרייסיגערליי רעכענונגען וואס א מענטש דארף האבען מיט זיך אליין פון גאטס וועגען. און אז דו וועסט זיי גוט בעטראכטען און אורטיילען זייער ריכטיגקייט, וועט דיר ליכטיג ווערען אין די אויגען און זייער העלע שיין וועט דיר ארומרינגלען. דעריבער האב זיי שטענדיג אין זינען, אימער, דיין גאנצע לעבען. און בענוגען זיך ניט מיט דעם וואס איך האב דיר אלעס געזאגט בקיצור, און ווען מען זאל יעדען פונקט גוט ערקלעהרען, קען מען דערפון לערנען דאפעלט. איך האב בלויז אויפמערקזאם געמאכט, בלויז דערמאנהט אין קורצען פאר די וואס פערלאנגען צו וויסען דאס און די איבעריגע זאלען זיי אליין דענקען און טראכטען. ווארום ווען איך זאל דעם ענין פון די דרייסיג חשבונות הנפש ברייטער ארומריידען, וואלט דיעזער ספר מיינער געווען צו גרויס, און דאס איז ניט מיין כונה, איך בעצוועק נור מיט דיעזען ספר צו לערנען מענשען, און לערנען איז בעסער בקיצור, ניט אנציהען צופיעל.

און אז דו וועסט צולייגען דיין מה צו אלעס וואס איך האב דיר געזאגט און פערטיפען זיך אין דעם, וועסטו דערגעהן א סך מעהר פערבארגענע סודות און גייסטיגע לעהרען וואס זיינען אין ספר ניט געשריבען.

און דו זאלסט ניט דענקען אז ווען דו וועסט אויבערפלעכליך לערנען די דרייסיג חשבונות און דו וועסט זיך אפשטעלען אויף די געשריעבענע ווערטער וועסטו שוין אלעס וויסען, ניין, פון די ווערטער וועסטו ניט פיעל דערגעהן, סידען דו וועסט זיך אין זיי אריינטראכטען און פלייסיג לערנען א לאנגע צייט און א סך מאל. אז דו וועסט אזוי טהאן, וועסטו פערבעסערען דייע אייגענע מעשים און אויך קענען פיהרען אנדערע אויף'ן גוטען וועג, פאר וועלכעס דו וועסט האבען פיעל שכר, אזוי ווי דער פסוק זאגט אין דניאל: "והמשכילים יזהירו כזהר הרקיע" — די קלוגע וועלען שיינען ווי די לויטערקייט, ווי דער גלאנץ פון הימעל. און אין משלי ווערט געזאגט: "ולמוכיחים ינעם" — די וואס שטראפען אנדערע, די וואס לערנען אנדערע צו געהן בדרך הישר וועט זיין זיס און גוט אויף יענער וועלט.

## פרק י'

און די נוצען וואס דער אויבער דערמאנהנטער חשבון בריינגט דעם מענשען איז: דאס געווינען וואס דער נפש, די נשמה געווינט דערביי. דורך דעם חשבון הנפש, דורך די דרייסיגערליי זעלע-רעכענונגען, ווען מען פערשטעהט זיי גוט און מען בעטראכט זיי פינקטליך, אויבערפלעכליך און אויך טיפער ווי זיי זיינען אויבער אויף, איז מען איבערצייגט ווי וויכטיג זיי זיינען און ווי מען דארף זיי אויפנעהמען און אפהיטען לויט די נשמה, דער שכל קען בעגרייפען. דא-מאלס, ברודער, ווען דו וועסט זיך אין די דאזיגע חשבונות אריינטראכטען, וועט דיין נשמה געווינען א גוטע געווינס. דו וועסט דערפון לערנען אלע גוטע מדות און דו וועסט דורכדעם דערגרייכען דאס בעסטע וואס דו קענסט דערגרייכען. דורך די דאזיגע חשבונות וועט דיין נשמה געלייטערט ווערען פון די נא-רישקייט און דאס וועט אוועקגעהמען די ספקות וואס געפינען זיך אין דיין הארץ.

און דאָס ווייסטו דאָך, אז וואָס ריכטיגער און קלעהרער מען דערגעהט א זאך; וואָס מעהר מען גיט זיך די מיה איינצואַרדענען א זאך, אלץ בעסערע און גרעסערע נוצען ציהט מען פון דעם. אזוי איז אין דער מעדיצינישער ווי סענשאפט, די ווירקונג פון רפואות איז לויט די מינים וואָס זיי ענטהאלטען און לויט ווי זיי זיינען צוזאמענגעשטעלט. וואָס מעהר דער דאָקטאָר, וואָס גיט דעם רעצעפט, איז אריינגעטאָן אין דער זאך, וואָס מעהר ער גיט זיך די מיה צו בעטראכטען דעם כח, די ווירקונג פון יעדען מין, אלץ בעסער קומט די רפואה ארויס און אלץ בעסער ווירקט זי אויף'ן חולת. אזוי איז אויך מיט אנדערע חכמות און וויסענשאפטען. וואָס מעהר מען לייגט צו זיי צו דעם קאָפּ, אלץ מעהר דערגעהט מען אין זיי. מען מוז פריהער לערנען זייטיגע זאכען אום גרינדליך צו פערשטעהן א געוויסע חכמה אָדער וויסענשאפט. מען קען נישט צוטרעטען צו אסטראָנאָמיע איידער מען קען גוט רעכענען און מען קען נישט זיין קיין גוטער רעכענער איידער מען ווייס געוויסע כללים וואָס האָבען א שייכות צו דער חכמת החשבון.

אזוי איז, ברודער, דאָס אויך. עס איז פאר דיר אונמעגליך צו מאַכען ריין נשמה דאָס וואָס זי דארף זיין, סידען דו נעהמסט אויף זיך נאָכצוקומען דאָס אויף וועלכעס איך האָב דיר אויפגעקראָם געמאכט דאָ אין דיעזען שער און אין די אנדערע שערס פון דיעזען ספר און אלעס שטענדיג אויספאלגען. ווען דו וועסט עס טהאָן מיט טרייהייט און איבערגעבענהייט; אז דו וועסט נישט שפּאַרען קיין מיה צו פערשטעהן אלעס וואָס מעהר און בעסער, וועט דיין שכל ווערען אלץ שאַרפּער און קלעהרער און דו וועסט זעהן און וויסען דעם וועג צו אלע הויכע מעלות וואָס א מענטש קען דערגרייכען, פאר'ן יצר הרע וועט דאן זיין פערשטעלט דער וועג צוצוקומען צו דיר און אָנריידען דיר צו שלעכטעס. דו וועסט קומען צו דער מדרגה פון גאָט'ס געליעבטע און וועסט ערווערבען א גייסטיגע קראַפט וואָס דו האָסט פריהער נישט געהאט. אזוי ווי שלמה המלך זאָגט אין קהלת: "חכמת אדם תאיר פניו" — די חכמה פון מענטשען דערגלייכט זיין פנים, מאַכט איהם ליכטיג און ער זעהט און בעגרייפט אזעלכעס וואָס נישט אלע זעהען און בעגרייפן.

דאמאָלס, אז דו וועסט אלעס לערנען און שטודירען ווי געהעריג איז, וועסטו דערגעהן הויכע ענינים און דורך דיין לויטערע נשמה, ריינע הארץ און שטארקע אמונה וועסטו זעהן די טיפע סודות, וואָס וועלען דיר פערשאַפּען שטענדיגע פרייד דאָ אויף דער וועלט און אויף יענער וועלט, און דו וועסט זיך מיט דעם נישט שיידיען.

איך וועל דיר געבען א משל, דורך וועלכען דו וועסט אביסעל מעהר פערשטעהן דאָס וואָס איך האָב דיר פריהער געזאָגט.

ווען דו געפינסט זיך, צום ביישפּיעל, אויף א געוויסען פּלאַץ, וואו אויבען איז דאָ אַ וואונדער שעהנע בילד, אָבער דו קענסט זי נישט זעהן, מחמת זי קומט אויס פערשטעלט פון דיינע אויגען. גיט מען דיר אַן עצה דו זאָלסט געהען א שטאַלענע בלעך און זי שליפּען און אויסרייניגען פון פלעקען. דאן שמירען פאר א צייט מיט אזעלכע זאלבען ביז זי וועט בעקומען א העלען בליאסק און פערוואנדעלט ווערען אין א שפיגעל. נאכהער האַלטען די בלעך אנטקעגען פנים און די פראכטפולע בילד וועט זיך אין איהר אָפּשפּיגלען און דו וועסט זי זעהן און גרויס פערגעניגען האָבען. אזוי איז אויך דער הימעלשער וואונדערבאַר

רער פארטרעט, דאָס הייסט: די געטליכע חכמה, וועלכע דו קענסט ניט זעהן מיט דינע אויגען: דו קענסט ניט בעגרייפֿען די אויבערשטע וועלט ווי זי איז, אָבער דו קענסט זי זעהן און בעגרייפֿען דורך א שטאַלענע בלעד, דאָס איז דיין נשמה, וועלכע דו מוזט אָבער פֿריהער שלייפֿען, געוואוינען איהר אין גוטע מדות און קלוגע לעהרען פון דער תורה, און שמירען איהר מיט זאלבען, דאָס מיינט: די דרייסיג חשבונות הנפש וואָס איך האָב דיר געלערענט. און אז דו וועסט זיי, די חשבונות, אין זינען האָבען, וועט דיין נשמה ווערען העל און לויטער, דיין שכל וועט קלאָהר און ליכטיג ווערען און עס וועט זיך אין דיר אָפּשפיגלען אלע זאכען וואָס זיינען פון דיר פערבאָרגען. דער פאָרהאנג וואָס שייט דיר אָפּ פון דער הימעלשער חכמה וועט פערשוואונדען ווערען און דו וועסט אלעס זעהן מיט אָפענע אויגען. און דער בורא, ברוך הוא, וועט דיר לערנען ערהאבענע חכמות און וועט דיר שענקען געטליכע קראפט, אזוי ווי דער פסוק זאָגט אין ישעיה: "ונחה עליו רוח ה' רוח חכמה ובינה" — עס וועט אויף איהר רוהען גאָט'ס גייסט, דער גייסט פון חכמה און פארשטענדיגקייט. און אין משלי ווערט געזאָגט: "אם תבקשנה ככסף וכטמונים תחפשנה, אז תבין יראת ה' — אויב דו וועסט גאָט'ס חכמה זוכען אזוי ווי מען זוכט זילבער אָדער בעהאלטענע אוצרות: אויב, הייסט עס, דו וועסט זיך אָפּגעבען דערמיט, דאמאָלס וועסטו פערשטעהן ווי אזוי מורא צו האָבען פאר גאָט און ווי אזוי צו דינען איהם.

## פרק יא

וועגען דער פראגע: אויב א מענש איז שטענדיג מחויב צו האָבען מיט זיך א חשבון הנפש, אָדער בלויז צו געוויסע צייטען, וועל איך זאָגען, אז דאָס איז א שטענדיגע פליכט. יעדער איינער, לויט זיין שכל קען בעגרייפֿען און לויט ער האָט ביכולת צו פערשטעהן, איז מחויב צו דענקען וועגען דעם יעדען אויב גענבליק. און אויב ער איז אימזשאנד דארף ער דאָס טהאָן מיט זיין גאנצען לעבענס אטמעם, כדי די מורא און שאנדע פאר גאָט וואָס קוקט אויף איהם זאָל פון איהם קיינמאָל ניט אָפּגעטהאָן ווערען. דער מענש דארף זיך לערנען פון דעם וואָס גאָט האָט אָנגעזאָגט ווי אזוי א קעניג דארף זיך פיהרען, ווי עס ווערט געזאָגט אין דער תורה: "וכתב לו את משנה התורה הזאת וקרא בו כל ימי חייו" — דער קעניג זאָל זיך שרייבען די משנה תורה, דעם ספר דברים, און אין דעם לייענען כל זמן ער וועט לעבען. אין יהושע ווערט געזאָגט: "לא ימוש ספר התורה הזאת מפידך" — די תורה זאָל ניט אָפּגעטהאָן ווערען פון דיין מויל. דו זאָלסט זי, הייסט עס, שטענדיג לערנען, קיינמאָל ניט אויפהערען, און נאָך עהנליכע פסוקים דריקען אויס דאָס זעלבע, און אזוי ווי די דרייסיג חשבונות וואָס מענשען דארפֿען האָבען מיט זיך אליין זיינען כולל אלע פֿרטים וואָס האָבען צו טהאָן מיט אין זינען צו האָבען גאָט, דארף מען שטענדיג האָבען די דאָזיגע רעכענונגען.

דעריבער, ברורער, דארפסטו זיך איינגעוואוינען צו מאכען די דאָזיגע חשבונות אין יעדע שעה און אין יעדע רגע פון גאָטסוועגען, און יעדע גוטע זאך וואָס דו טהוט פון גאָטסוועגען זאָל אין דינע אויגען ניט זיין קליין, אפילו א וואָרט, אפילו א בליק זאָל ביי דיר ניט גערעכענט זיין פאר א קלייניגקייט.

## שער חשבון הנפש

ווארום דאָס וואָס ביי דיר איז וועניג, איז ביי איהם א סך. דאָס זעלבע איז אויך מיט עבירות, אן עבירה וואָס איז דיינע אויגען זעהט זיא אויס קליין, איז ביי גאָט גרויס.

דער בעסטער און געהענטעסטער משל וואָס מען קען צו דעם געבען איז פון דער זון. ווען די זון רוקט זיך אוועק אויף דער ערד איין אייל; ווען א בעלויכטענער פלאץ ווערט פערשטעטט אויף אן אייל, איז די זון דערווייטערט געוואָרען אויף מיילען. דאָס זעלבע זעהט מען אויף א זון-זינגער. אין דער צייט וואָס דער שאַטען וואָס צייגט די שטונדען, געהט אריבער א קליין שטיקעלע פון איין נומער צום צווייטען, געהט די זון אָפּ א גאנץ גרויסע שטרעקע, הייסט עס אלזאָ, אז די קלייניגקייט דאָ אויף דער וועלט איז דאָרט אין דער הויך גרויס. און דו זאָלסט דיינע מעשים טובים ניט האַלטען פאר צו גרויס, פאר צו-פיעל. דו זאָלסט קיינמאָל ניט דענקען, אז דו טהוסט גענוג און מעהר ביזטו ניט מחויב צו טהאָן. דו זאָלסט דאָס ניט האַבען אין זינען אפילו ווען דו טהוסט אלעס בלויז פון גאָטס וועגען. ווארום ווען דו זאָלסט זיך ריכטיג אויסרעכענען זיינען אייגענע טובות נאָך דו אליין געניסט פון גאָט מעהר ווי די מעשים טובים פון אלע בעזיצער פון דער וועלט.

דעריבער זאָלסטו ניט פערנאכלעסיגען צו מאכען דיינע רעכענונגען צווישען דיר און דיין בעשעפער, וועלכער טהוט מיט דיר גוטעס און חסדים. דו זאָלסט זיך מיט איהם רעכענען יעדען טאָג. און אויב דו ביזט א טרוד, א פערנומענער מענטש און דו קענסט ניט האַבען קיין חשבון הנפש בייטאָג, זאָלסטו דאָס טהאָן ביי נאכט, און אויב עס איז אוועק א טאָג און דו האָסט ניט געהאט קיין חשבון הנפש, יאָג דאָס אָן אויף'ן צווייטען טאָג, אזוי ווי אונזערע רז"ל האַבען גע-זאָגט: „שוב יום אחד לפני מיתתך“ — טהו תשובה איין טאָג פאַר דיין טויט, און אזוי ווי א מענטש ווייס, דאָך ניט ווען ער וועט שטארבען, דארף ער שטענדיג תשובה טהאָן. און שלמה המלך זאָגט אין קהלת: „בכל עת יהיו בנדיך לבנים“ — דיינע קליידער זאָלען שטענדיג זיין ווייס, דו זאָלסט, הייסט עס, שטענדיג זיין ריין פון זינד.

## פרק יב

און ווענען דער פראגע: וואָס דארף קומען נאָכדעם ווי דער מענטש האָט מיט זיך דעם געהעריגען חשבון הנפש? וואָס האָט ער צו טהאָן נאָכדעם ווי ער האָט ריכטיג דורכגעמאכט די אלע רעכענונגען צווישען איהם און גאָט? אויף דיעזער פראגע וועל איך ענטפערען, אז דאָס ווענדט זיך ווי ווייט זיין נשמה איז דורך דעם ריין געוואָרען און ווי ווייט זי האָט דערגרייכט די אמת'ע געטליכע ליכט. אויב דורך די חשבונות ווערט דעם מענטשען'ס שכל גוט פערשארפט און פאלירט און ער פערשטעהט די ריכטיגע כונה דערפון און וואָס גאָט פערלאנגט פון איהם, געווינט ער לאסקע פון בורא יתברך און ער העלפט איהם טהאָן זיינע מצוות און דעקט פאר איהם אויף די ליכט פון חכמה אלץ דייטליכער און קלעה-רער, אזוי ווי אויב זאָגט: „צדק לבשתי וילבישני“ — איך האָב זיך אליין אָנגעקליידט גערעכטיגקייט און גאָט האָט מיך אָנגעקליידט מיט דאָס זעלבע. איך האָב, הייסט עס, געטהאָן גוטעס און גאָט האָט מיך געהאָלפּען צו טהאָן נאָך מעהר גוטעס. איך האָב זיך געסטארעט צו פערשטעהן די גאָטהייט און ער

האט מיר געהאלפֿען צו פֿערשטענהן און וויסען נאָך מעהר. דאמאלס, אויב דער מענש דערגרייכט אזא מדרגה, ענטזאנט ער זיך אין גאנצען פון וועלטליכע זאָר גען און פֿערלאנגען און איז צופריעדען און פֿרעהט זיך מיט גאָטעס דיענסט. דער מענש וואָס זיין נשמה און געוויסען זיינען ריין; דער וואָס זיין נשמה איז בעלויכטען מיט דער אמת'ער העלישער ליכט, קימערט זיך ניט וועגען דער וועלט און איהרע תענוגים און איז פול מיט שמחה פון דעם וואָס דער בעשעפער העלפט איהם צו דערגעהן הימעלשע חכמות און ער שעצט זיך גליקליך מיט זיין וויסען און פֿערשטענהן דעם אמת'ען תכלית פון דער אונטערשידטער וועלט און דער אויבערשטער. עס איז פאר איהם גענוג וואָס ער בעגרייפט די גוטע מחשבות פון גאָט, זיין הנהגה און די נזירות וואָס ער איז גוזר אויף די בעשאפענע. אזוי ווי דוד המלך, עליו השלום, זאָגט אין תהלים: "ישמח צדיק בה' וחסה בו" — דער צדיק פֿרעהט זיך מיט גאָט און פֿערלאָזט זיך אויף איהם, און ווי אין ירמיה ווערט געזאָגט: "אל יתהלל חכם בחכמתו, כי אם בזאת יתהלל המתהלל השכל וידוע אותי" — דער חכם אין וועלטליכע זאכען דארף זיך ניט בעריהמען מיט זיין חכמה, דער גבור דארף זיך ניט בעריהמען מיט זיין גבורה, נור בעריהמען קען זיך א מענש, ווען ער איז קלוג גענוג און ווייס מיד (גאָט). און דאָס איז א הויכע מדרגה. ווארום דער וואָס ווייס גאָט, דער וואָס בעגרייפט די גאָטהייט ריכטיג, בעהעפט זיך אין זיין דיענסט, גיט זיך אָפֿ אויף איין זאך צו דיענען איהם און מורא האָבען פאר איהם מיט'ן גאנצען הארצען, לויט זיין וויסען און בעגריעה, און איז מקים די חובות הלכות והאכרים, ער דיענט, הייסט עס, גאָט מיט'ן הארצען און מיט די גליעדער, אָהן פיעל טרחה און מאטערנים, נור מיט חשק און פלייסיגקייט, אזוי ווי דוד המלך זאָגט אין תהלים: "השתי ולא התממהתי" — איך אייל זיך און פערזאם ניט נאָכצוקומען גאָט'ס געבאָטען, ווייל איך האָב דערצו לוסט און עס קומט מיר ניט אָן שווער. און דער בורא יתברך זאָל אונז מיט זיינע גענאדען העלפֿען און מיר זאָלען אויך אזוי זיין און ער זאָל אונז אריינבריינגען אין די כתות, אין די געזעלענ־שאפטען פון גוטע און פֿרומע לייט, אמן.

סוף פון שער חשבון הנפש.